

## اسباب النزول پر منتخب کتب کا تعارفی و تحقیقی مطالعہ

### *Introductory and research study of selected books on Causes of descent*

\*Saleemullah Masroor

PhD Scholar MY University, Islamabad

#### **Keywords:**

Descent, Causes,  
Selected Books,  
Introductory,  
Research Study.

*Saleemullah Masroor,  
(2025).  
Introductory and  
research study of  
selected books on  
Causes of descent,  
Al-'Muslim Research  
Journal of Social  
Sciences 2(1).*

#### **Abstract:**

This research delves into various books that explore the reasons behind things going downhill, aiming to unravel their perspectives in simple terms. By examining these selected works, we seek to uncover shared ideas and differences in how they explain the causes of decline, spanning historical events, societal shifts, and individual experiences. Our objective is to identify recurring patterns or common themes across these books, providing a clearer understanding of the complex factors contributing to descent. Through this accessible study, we hope to shed light on why things decline by synthesizing insights from different sources in a reader-friendly manner.

<sup>1</sup>. Corresponding author: [saleemullah.masroor@gmail.com](mailto:saleemullah.masroor@gmail.com)



قرآن مجید انسانیت کی رشد و ہدایت کے لیے نازل ہوا ہے۔ اس کا ایک حصہ تو وہ ہے جو اللہ تعالیٰ کی طرف سے ابتداء محض ہدایت و ارشاد کے لیے اتارا گیا اور زیادہ تر حصہ اسی طرح ہی نازل ہوا ہے۔ ایسا حصہ اپنے آپ میں خود واضح اور مبین ہے، اس کی گہرائی میں اترنے کے لیے وقتِ نزول کے حالات و واقعات پہچاننے کی ضرورت نہیں ہے۔ رآن مجید کا کچھ حصہ ایسا ہے جو عہد نبوت کے کسی واقعہ سے مربوط ہے، اس واقعہ کی طرف کہیں اشارہ، کہیں اس واقعہ پر تبصرہ اور کہیں مستقبل کے لیے راہ نمائی موجود ہے۔ اس طرح کی آیات کو کما حقہ سمجھنے کے لیے ان اسباب و علل اور وقائع و حوادث کا جاننا ضروری ہے، جو ان آیات کے پس منظر میں کار فرما ہیں۔

اسباب نزول سے مراد وہ واقعات، حوادث اور سوالات ہیں جو کسی آیت یا چند آیات کے نزول کا باعث بنے مثلاً قریش نے رسول اللہ ﷺ سے روح، اصحاب کہف اور ذوالقرنین کے بارے میں پوچھا تو ان کے جواب میں سورۃ کہف نازل ہوئی۔ ایسا بھی ہوا کہ رسول اللہ ﷺ یا صحابہؓ کے دل میں کوئی خیال آیا اور جلد ہی اس کے مطابق کوئی آیت یا آیات نازل ہو گئیں اور وہ آرزو ان کا سبب نزول بن گئی۔ مثلاً: آپ ﷺ کا بار بار آسمان کی طرف چہرہ مبارک کو کرنا کہ قبلہ تبدیل ہو جائے اور پھر قبلہ تبدیل ہو گیا۔ سیدنا عمرؓ نے نبی اکرم ﷺ سے عرض کی: یا رسول اللہ! اگر ہم مقام ابراہیم کو مصلیٰ بناتے تو اچھا ہوتا۔ اسی وقت آیت **وَإِنَّا لَنَرِيكَ مِنْ مَّقَامٍ إِبْرَاهِيمَ مُصَلًّى** (۱) نازل ہوئی۔

اس بناء پر جمہور کے اصول تفسیر میں اسباب النزول کی ایک خاص اہمیت ہے اور علوم القرآن کی فہرست میں اسے ایک مستقل علم کی حیثیت حاصل ہے۔ امام بخاری کے استاذ گرامی علی بن المدینی نے اس موضوع پر ایک یادگار تصنیف چھوڑی۔ الواحدی (۲) ابن حجر (۳) اور سیوطی (۴) جیسے اصحاب علم نے اس موضوع پر قلم اٹھایا ہے اور مستقل تصنیفات لکھی ہیں۔ (۵) اس مختصر مقالہ میں ہم نے یہ بیان کرنا ہے کہ اسباب النزول سے کیا مراد ہے؟ کس طرح کی آیات میں اسباب النزول کا پہچانا ضروری ہے اور اس حوالے سے اس کی اہمیت کے کیا مراتب ہیں؟ ایک ابدی و دائمی پیغام وحی میں اسباب

1- القرآن، 2: 125

2- ابو الحسن علی بن احمد بن محمد بن علی الواحدی نیشاپوری الشافعی (م 468ھ) کی کتاب اسباب النزول طبع شدہ ہے۔

3- ابن حجر، العسقلانی، احمد بن علی بن محمد بن محمد بن علی بن احمد (773-852ھ/1372-1449ء) کی کتاب ”العجائب فی بیان الاسباب“ ہے۔

4- عبدالرحمن بن ابی بکر، جلال الدین السیوطی (م 911ھ) کی کتاب لباب النقول فی اسباب النزول معروف و متداول ہے۔

5- سیوطی، الاتقان، ص 84؛ ابو عبد اللہ محمد بن عبد الباقی، زرقانی (1055-1122ھ/1645-1710ء)، مناہل العرفان،

النزول کیوں اہم ہیں؟ نیز اسباب النزول کی اقسام،، مصادر اور بنیادی قاعدہ زیر بحث لایا گیا ہے۔ بعدہ اسباب نزول کے متعلق بحث کرنے والے مصنفین کے کتب کا تعارف پیش کیا جاتا ہے۔

## اسباب النزول کی تعریف

جس واقعہ کے حوالے سے کوئی آیت نازل ہوئی ہو اور اس میں اس واقعہ کو زیر بحث لایا گیا ہو، اسے سبب النزول کہتے ہیں۔

## اسباب نزول اور شان نزول میں فرق

اکثر مفسرین تو ان دونوں تعبیرات کے درمیان کسی فرق کے قائل نہیں ہوئے ہیں۔ ہر وہ مناسبت جس کے تحت آیت یا آیات نازل ہوئیں کبھی انھیں سبب نزول سے تعبیر کیا گیا اور کبھی شان نزول۔ شان نزول، اسباب نزول سے اعم ہے۔ جب بھی کوئی واقعہ یا مناسبت کسی شخص کے بارے میں ہو خواہ وہ واقعہ گذشتہ زمانے میں پیش آیا ہو یا حال و مستقبل میں پیش آنے والا ہو یا کوئی حکم ہو تو ان تمام موارد کو آیات کا شان نزول کہتے ہیں مثلاً کہتے ہیں فلاں آیت فلاں نبی یا ملائکہ کی مدحت کے بارے میں نازل ہوئی ہے لیکن اسباب نزول کسی حادثہ یا حالات کے پے درپے واقع ہونے کے سلسلے میں نازل ہونے والی آیت یا آیات کو کہتے ہیں بالفاظ دیگر وہ حالات اور واقعات جو ان آیات کے نازل ہونے کا سبب نہیں ہیں۔

## تفسیر قرآن میں اسباب النزول کی اہمیت اور فوائد

تفسیر قرآن میں اسباب نزول کی معرفت کے بارے میں بھی افراط و تفریط ہے، بعض لوگوں کے نزدیک اسباب النزول کی بالکل کوئی اہمیت ہی نہیں، جبکہ بعض دوسرے لوگ ہر آیت کا کوئی نہ کوئی سبب نزول تلاش کرتے ہیں۔<sup>6</sup> علم اسباب نزول، قرآن فہمی کے حوالے سے خاصی اہمیت کا حامل ہے۔ اس کے فوائد علماء کے مندرجہ ذیل اقوال سے ظاہر ہیں۔ امام ابن تیمیہ فرماتے ہیں: "سبب نزول کے جان لینے سے آیت کا مطلب سمجھنے میں مدد ملتی ہے۔ علامہ شاطبیؒ نے لکھا ہے:

فَإِنَّ الْعِلْمَ بِالسَّبَبِ، يُؤَرِّثُ الْعِلْمَ بِالسَّبَبِ۔

جو شخص قرآن سمجھنا چاہتا ہے اس کے لئے اسباب نزول کا جاننا ضروری ہے۔

امام واحدیؒ لکھتے ہیں:

"قرآن میں ایسی آیات ہیں کہ اگر ان سے متعلق واقعہ یا سبب معلوم نہ ہو تو ان کا مطلب سمجھ میں آ ہی نہیں سکتا۔"

6- واحدی، اسباب النزول، ص 8 بحوالہ الاقنان، ص 189- نجات اللہ صدیقی، شان نزول اور فہم قرآن، خصوصی اشاعت، مقالہ

بعنوان "قرآنی علوم بیسویں صدی میں" (علی گڑھ، ششماہی علوم القرآن جنوری 2004 تا دسمبر 2005ء)، ص 77-89

شیخ ابو الفتح القشیری کہتے ہیں: "سبب نزول کا بیان قرآن کے معانی سمجھنے کا ایک قابل اعتماد طریقہ ہے۔" علامہ جلال الدین سیوطی لکھتے ہیں: "بعض محققین علماء نے کہا ہے کہ جو شخص نزول سے واقف نہ ہو، اس کے لئے تفسیر قرآن جائز ہی نہیں۔"

ان اقوال سے واضح ہوتا ہے کہ اگر آیات کا سبب نزول معلوم نہ ہو تو اس کا مطلب پوری طرح سمجھ میں نہیں آسکتا۔ اور مفسر آیت کے معنی بیان کرنے میں سنگین غلطی کر سکتا ہے۔

### اسباب نزول کی معرفت کی ضرورت

جہاں تک کہ عمومی طور پر اسباب نزول کی اہمیت کا نظریہ ہے، سو یہ اصحاب تفسیر بالماثور کے نزدیک ایک مسلمہ اصول کی حیثیت رکھتا ہے، بنیادی طور پر اس کی دو وجوہات سامنے آتی ہیں۔

#### پہلی وجہ

کلام الہی اس حوالے سے کہ وہ اللہ تعالیٰ کا کلام ہے، بلاشبہ مکان و زمان کی حدود سے بالاتر ہے اور رہتی دنیا تک کے لیے ایک عالمگیر پیغام ہے، لیکن اس کی عملی تعبیر بہر حال ایک خاص زمانے میں، ایک خاص گروہ کے اندر براہ راست صاحب پیغام کی زیر نگرانی تشکیل پائی ہے۔ اس لحاظ سے کوئی بھی کلام اس وقت تک فصیح و بلیغ نہیں ہو سکتی جب تک اس میں مخاطب کی نفسیات، اس کی ذہنی سطح، اس کی صورت حال کے عملی تقاضے پیش نظر نہ رکھے جائیں۔ اسے ہی علم بلاغت میں ”مطابقة الكلام لمقتضي الحال“ (کلام کا صورت حال کے مطابق ہونا) کا نام دیا گیا ہے۔ بلکہ بعض دفعہ ایک ہی لفظ ایک صورت حال میں ایک معنی دیتا ہے اور وہی لفظ کسی دوسری صورت حال میں یکسر مختلف معنی پیش کر رہا ہوتا ہے۔

علی سمیل المثل: استفہام کے لیے جو الفاظ مستعمل ہیں، ان کے معانی میں تغیر و تنوع ”مُقْتَضَى الحال“ یعنی صورت حال کے تقاضے اور سیاق و سباق سے طے ہوتا ہے، ایک ہی کلمہ استفہام کہیں استفسار کے لیے ہوتا ہے اور کہیں انکار کے لیے، ایک مقام پر استعجاب کا مفہوم دے رہا ہوتا ہے اور دوسرے مقام پر جزو تونج کا۔ اس طرح صیغہ امر کسی موقع پر اباحت کا مفہوم دیتا ہے اور کہیں فرض و وجوب کا۔ ایک ہی کلمہ اور ایک ہی اسلوب میں معانی کا یہ تغیر مقتضی الحال سے سمجھا جاتا ہے، متکلم کا انداز کلام اور اشارات، مخاطب کی صورت حال اور نفسیات کا فہم کلام میں بہت بڑا حصہ ہوتا ہے، ظاہر ہے یہ ساری صورت حال خود کلام کے اندر منتقل نہیں ہوتی، بلکہ یہ صورت حال نفس کلام سے ایک خارجی اور بیرونی چیز ہوتی ہے۔ اسباب نزول در حقیقت مفسرین کی طرف سے مقتضی الحال کو اگلی نسلوں تک منتقل کرنے کی ایک اہم کاوش ہے، کیونکہ بعض اجزائے کلام ایسے ہوتے ہیں کہ ان کے ساتھ اگر قرآن اور مقتضی الحال کو پیش نظر نہ رکھا جائے تو فہم کلام کی صحیح راہیں معدوم یا محدود ہو سکتی ہیں یا کم از کم اس کے

مخصوص اجزاء پوری طرح واضح نہیں ہو پاتے ہیں۔ امام شاطبی رحمہ اللہ اس حقیقت سے پردہ اٹھاتے ہوئے اسباب نزول کی اہمیت پر لکھتے ہیں:

فهني من المهمات في فهم الكتاب بلا بُدٍّ، ومعنى معرفة السبب هو معنى معرفة مقتضى الحال، وينشأ عن هذا الوجه<sup>(7)</sup>

یہ (اسباب نزول) کتاب الہی کے فہم میں اہم حیثیت رکھتے ہیں، ان کے بغیر کوئی چارہ کار نہیں، سبب نزول کی پہچان کا مطلب مقتضی الحال کو پہچاننا ہے، اس وجہ سے اس کی اہمیت کا سوال پیدا ہوتا ہے۔

### دوسری وجہ

اسباب نزول سے عدم واقفیت کی بناء پر متنوع شبہات، اشکالات اور احتمالات پیدا ہو جاتے ہیں، یہی چیزیں اختلاف کا سبب بن جاتی ہیں۔ نافع سے ان کے شاگرد بکرنے پوچھا کہ سیدنا ابن عمر رضی اللہ عنہ کا خارجوں کے بارے کیا موقف تھا؟ نافع نے جواب دیا:

بِراهم شرار خلق الله ، وقال: إهم انطلقوا إلى آيات نزلت في الكفار ، فجعلوها على المؤمنين<sup>(8)</sup>

وہ انہیں بدترین مخلوق سمجھتے تھے، وہ آیات جو کفار کے بارے میں نازل ہوئی تھیں، خارجی لوگ ان آیات کو مسلمانوں پر چسپاں کر دیا کرتے تھے۔

امام شاطبی نے اس بارے میں کئی شواہد اور واقعات نقل کیے ہیں، جو اس بات پر دلالت کرتے ہیں کہ لوگ کس کس طرح اسباب نزول سے عدم واقفیت کی بناء پر آیات قرآنیہ کی غلط تعبیرات کرتے رہے اور اپنے مفہام کشید کرتے رہے۔<sup>(9)</sup>

### اہمیت کے لحاظ سے اسباب نزول کی اقسام

اسباب نزول کی درج بالا اہمیت اپنی جگہ ایک اٹل حقیقت ہے، لیکن بہر حال ان کی اہمیت تمام آیات قرآنیہ کے لیے یکساں نہیں ہے اور اسباب نزول کی اہمیت کے بارے افراط اور تفریط کی ایک بنیادی وجہ یہ بھی ہے کہ اس فرق کو ملحوظ خاطر نہیں رکھا گیا کہ

7- أبو إسحاق إبراهيم بن موسى بن محمد اللخمي الشاطبي (المحقق: أبو عبدة مشهور بن حسن آل سلمان، الموافقات، (بيروت: دار

ابن عفا، ط ۱، ھ - ۳، 241:3

8- ايضاً

9- ايضاً، 244-241:3

کچھ آیات کا فہم اسباب نزول کے بغیر ممکن ہی نہیں جبکہ بعض دیگر آیات کے لیے اسباب نزول کی ضرورت ہی نہیں ہے۔ اس لحاظ سے یہ دیکھنا ضروری ہے کہ کس طرح کی آیات کے لیے اسباب نزول کا کیا مقام ہے؟ اور اس کی ترتیبی حیثیت کیا ہے؟ اس لحاظ سے اسباب نزول کی درج ذیل پانچ بنیادی اقسام ہیں۔<sup>(10)</sup>

## پہلی قسم

وہ اسباب نزول جو مقصود بالذات ہیں اور قرآن مجید میں براہ راست انہی کو موضوع بحث بنایا گیا ہے، ظاہر ہے اس طرح کے اسباب نزول کو پہچانے بغیر ایسی آیات کی تفسیر ممکن ہی نہیں مثلاً واقعہ اُفک، غزوہ بدر، غزوہ حنین وغیرہ پر قرآن مجید نے تفصیلی تبصرہ پیش کیا ہے، جب تک ان واقعات کی تفصیلات اور پس منظر ایک مفسر کے ذہن میں نہ ہو، ایسی آیات کی صحیح تفسیر نہیں ہو سکے گی۔

## دوسری قسم

کچھ اسباب نزول ایسے ہیں، جن کی طرف قرآن مجید نے قید واقعی یا شرط واقعی کے طور پر واضح اشارہ کیا ہے، ایسی آیات کی بھی صحیح توجیہ اسباب نزول کو پہچانے بغیر ممکن نہیں ہوتی۔ اس نوعیت کے شان نزول کو اگر مد نظر نہ رکھا جائے تو بعض آیات قرآنیہ کے ایسے مفہیم بھی اخذ ہو سکتے ہیں جو احکام و مصالح کے بالکل خلاف ہوں۔ سورۃ المائدہ کی آیت مبارکہ ہے:

لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعُمُوا إِذَا مَا اتَّقَوْا وَآمَنُوا وَعَمِلُوا الصَّالِحَاتِ ثُمَّ اتَّقَوْا وَآمَنُوا ثُمَّ اتَّقَوْا وَأَحْسِنُوا ۗ وَاللَّهُ يُحِبُّ الْمُحْسِنِينَ<sup>(11)</sup>

جو لوگ ایمان لائے اور نیک کام کرتے رہے ان پر ان چیزوں کا کچھ گناہ نہیں جو وہ کھا چکے جبکہ انہوں نے پرہیز کیا اور ایمان لائے اور نیک کام کیے، پھر پرہیز کیا اور ایمان لائے، پھر پرہیز کیا اور نیکو کاری کی اور اللہ نیکو کاروں کو دوست رکھتا ہے۔

10- ابن عاشور، محمد طاہر بن عاشور (1879ء- 1973ء) 1: 47-54، التحریر والتبویر،

(بیروت: دارالتونسیہ، 2002ء)، ج ۵، ص 155

شاہ ولی اللہ دہلوی، (دہلی: جامع مسجد، اردو بازار، مکتبہ البرہان، سن)، الفوز الکبیر، ص 48-55۔ یہ اقسام ان دونوں کتابوں سے مستفاد ہیں۔

11- القرآن الکریم، 5: 93

اس آیت مبارکہ کی ظاہری عبارت سے یہ مفہوم مترشح ہوتا ہے کہ ایماندار، نیک اور تقویٰ شعار لوگوں پر کھانے پینے کی کوئی پابندی نہیں ہے، لیکن یہ مفہوم خلاف شرع ہے۔ اس لیے کہ شریعت نے حلال و حرام کی حدود و قیود مقرر کر دی ہیں، ان سے کسی کو مفر نہیں، یہاں شانِ نزول کی معرفت سے آیت مبارکہ کا صحیح مفہوم متعین ہوتا ہے۔<sup>12</sup>

اس کے سبب نزول سے متعلق سیدنا انس رضی اللہ عنہ بیان کرتے ہیں کہ جس روز شراب حرام کی گئی ہیں، اس دن سیدنا ابو طلحہ رضی اللہ عنہ کے گھر میں شراب پلا رہا تھا اور شراب صرف انگور، کچی اور پکی ہوئی کھجوروں سے کشید کیا ہوا شیرہ تھا، اسی اثناء میں ایک منادی نے آواز لگائی، سیدنا ابو طلحہ رضی اللہ عنہ نے مجھے کہا: جاؤ نکل کر دیکھو، میں نے دیکھا تو منادی اعلان پکار رہا تھا: سن لو! شراب حرام کی جا چکی ہے بس اس کے بعد شراب مدینہ کی گلیوں میں بہہ پڑی۔ مجھے سیدنا ابو طلحہ رضی اللہ عنہ نے کہا: تم بھی باہر جا کر اسے بہادو، سو میں نے بہادی۔ صحابہ نے کہا یا ایک دوسرے سے پوچھا: فلاں، فلاں اور فلاں صحابہ کرام تو شہید ہو چکے، شہید ہو چکے ہیں، جبکہ شراب ان کے پیٹوں میں تھی۔ اس موقع پر اللہ تعالیٰ نے یہ آیت مبارکہ نازل فرمائی۔<sup>13</sup> مذکورہ سبب نزول سے بالکل واضح ہو جاتا ہے کہ آیت مبارکہ میں صحابہ کے ذہن میں پیدا ہونے والے اشکال کو رفع کیا گیا ہے۔ جب تک شراب حرام نہیں ہوئی تھی، اس حالت میں شراب پی کر جو صحابہ رضی اللہ عنہم جام شہادت نوش کر چکے یا فوت ہو چکے ہیں، ان پر کوئی گناہ نہیں کیونکہ ان کا خاتمہ ایمان اور تقویٰ پر ہوا ہے، شراب نوشی ان اہل ایمان و تقویٰ کے حق میں اس لیے حرام نہیں کہ اس وقت یہ حرام ہی نہیں کی گئی تھی۔

سبب نزول کی روشنی میں مفہوم یہ ہو گا کہ اہل ایمان اور صالح لوگوں پر بوقت اباحت کسی مباح چیز کو کھالینے میں کوئی مضائقہ نہیں، جیسا کہ غزوہ اُحد میں کئی صحابہ کرام شراب پی کر شریک جہاد ہوئے اور انہوں نے جام شہادت نوش کیا۔<sup>14</sup>

## تیسری قسم

عہد نبوی میں کچھ خاص واقعات پیش آئے، جن پر تفصیلی احکام و مسائل قرآن مجید میں بیان کئے گئے۔ ایسے واقعات بھی مفسرین اسباب النزول کے تحت ذکر کرتے ہیں۔ اس طرح کے اسباب النزول اگرچہ آیات کی تفسیر میں بنیادی

12- ابو جعفر محمد بن جریر بن یزید الطبری، (839ء-923ء) تفسیر الطبری، 10: 576،

امام بخاری، ابو عبد اللہ محمد بن اسماعیل بن ابراہیم بن مغیرہ البخاری (194-256ھ/810-870ء)، صحیح البخاری، کتاب التفسیر،

تفسیر المائدہ، باب: لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا، حدیث: 4620

13- بخاری، ابو عبد اللہ محمد بن اسماعیل صحیح البخاری، کتاب النظام، باب حب الخمر فی طریق، حدیث: 2464

14- صحیح البخاری، کتاب التفسیر، باب: لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا، حدیث: 4620

حیثیت نہیں رکھتے، تاہم ان کی معرفت سے تفسیر کے فہم اور تطبیق میں مزید انشراح پیدا ہوتا ہے۔ اس قسم کے بارے میں مفسرین لکھتے ہیں:

وهذا القسم لا يفيد البحث فيه إلا زيادة تفهم في معنى الآية وتمثيلاً لحكمها<sup>(15)</sup>

اس قسم کی تحقیق کا بس یہ فائدہ ہوتا ہے کہ آیت کے فہم میں اضافہ حاصل ہو جاتا ہے اور اس کے شرعی

حکم کی ایک محکم مثال سامنے آ جاتی ہے مثلاً آیۃ اللعان (سورۃ النور: 6 تا 10) کی تفسیر میں عویر

العجلائی اور ہلال بن امیہ رضی اللہ عنہ کا واقعہ۔<sup>16</sup>

### چوتھی قسم

مفسرین کچھ ایسے اسباب النزول کا تذکرہ بھی فرماتے ہیں، جو حقیقتاً اسباب النزول نہیں ہیں بلکہ آیات کے مصداقات اور امثلہ ہیں۔ اس طرح کے اسباب النزول کی معرفت یا عدم معرفت کا تفسیر پر کوئی اثر نہیں ہوتا مثلاً قرآن مجید کے کئی مقامات میں نیک بخت لوگوں اور ان کی صفات کا تذکرہ کیا گیا ہے، بعض اسباب النزول میں ان کی تعیین کی گئی ہے۔ اسی طرح قرآن مجید کے کئی مقامات میں بد بخت لوگوں اور ان کی صفات بد کا تذکرہ ہے، اسباب النزول میں ان کی تحدید و تعیین کی گئی ہے۔ اس طرح کی آیات مبارکہ میں اعمال صالحہ اور ان کے عاملین کی مدح و توصیف مقصود ہوتی ہے یا پھر اعمال سیئہ اور ان کے مرتکبین کی تنقیح و تحقیر یا کوئی مخصوص شخص اصلاً مراد ہی نہیں ہوتا۔

### پانچویں قسم

وہ اسباب نزول جو ضعیف اور موضوع روایات پر مبنی ہیں، اس قسم کے اسباب النزول میں شاہ ولی اللہ لکھتے ہیں:

وأما أفراد محمد بن إسحاق والواقدي والكلبي وما ذكروا تحت كل آية من قصة فأكثره غير صحيح عند المحدثين وفي إسناده نظر، ومن الخطأ البين أن يعد ذلك من شروط التفسير-والذي يري أن تدبر كتاب الله متوقف علي حفظه فقد

فات حظه من كتاب الله.<sup>(17)</sup>

15- ابن عاشور، التحرير والتنوير، 48:1

16- ابن كثير، البوادي، سماعيل بن عمر بن كثير بن صؤب بن درع القرشي الحنظلي البصري الدمشقي الشافعي (م 774 هـ) (بيروت: دار ابن

كثير، 200۴ء) تفسير ابن كثير: 3-366-369

17- الفوز الكبير: ص 50-51



محمد بن اسحاق، وادی اور کلبی کی مبالغہ آمیز روایات اور ہر آیت کے ذیل میں ذکر کردہ واقعات اکثر و بیشتر محدثین کے نزدیک غیر صحیح ہیں اور ان کی اسانید محل نظر ہیں، اس طرح کے اسباب نزول کو شروط تفسیر میں شامل کرنا واضح غلطی ہے۔ جو یہ سمجھتا ہے کہ کتاب الہی میں تدبران واقعات کو ابر کرنے پر موقوف ہے، یقیناً وہ کتاب الہی میں اپنے نصیب سے محروم رہ جاتا ہے۔

اس سے پتہ چلتا ہے کہ بعض ضعیف و موضوع اسباب نزول نہ صرف یہ کہ تفسیر سے ان کا کوئی تعلق نہیں۔ بلکہ ان میں الجھنے والا حقیقی تفسیر سے محروم رہ جاتا ہے۔

### اسباب نزول جاننے کا بنیادی قاعدہ

کسی آیت کا سبب نزول جاننے کے لئے صحیح روایات درکار ہوتی ہیں۔ وہی روایت مقبول ہوگی جو نبی کریم ﷺ سے یا صحابہؓ سے متصل صحیح یا حسن سند کے ساتھ منقول ہو۔ کیونکہ صحابہ کرامؓ ہر وقت نبی کریم کی صحبت میں رہا کرتے تھے۔ امام واحدیؒ کا قول ہے:

قرآن کریم کے اسباب نزول کی بابت بجز ان لوگوں کی ہدایت اور سماعتی بیان کے جنہوں نے قرآن کو پچشم خود دیکھا اور اسباب النزول میں درک پیدا کیا اور اس علم کی تحقیق کی ہے۔ کوئی دوسری بات کہنا ہر گز جائز نہیں۔<sup>(18)</sup>

سیدنا عبد اللہ بن مسعودؓ فرماتے ہیں:

اس ذات کی قسم! جس کے سوا کوئی معبود نہیں۔ اللہ کے کتاب کی ہر آیت کے بارے میں مجھے معلوم ہے کہ وہ کس بارے میں نازل ہوئی اور کب نازل ہوئی۔<sup>(19)</sup>

سیدنا علیؓ فرماتے ہیں کہ خدا کی قسم! میں ہر آیت کے بارے میں جانتا ہوں کہ وہ رات میں نازل ہوئی یا دن کو، میدانی علاقہ میں اتری یا پہاڑ پر۔<sup>(20)</sup>

### مصادر اسباب نزول

آیت کا سبب جاننے کے لئے حسب ذیل کتب سے مدد لی جاسکتی ہے۔

18- الاقان، ۱: 75

19- الاقان، ۱: 9

20- نفس مصدر

## کتب تفسیر

کتب تفسیر جن میں مفسرین کرام آیات کے اسباب النزول بھی لکھتے ہیں۔ مثلاً: تفسیر ابن کثیر، تفسیر ابن جریر طبری۔ وغیرہ۔ اگر وہاں اختلاف نظر آئے تو مندرجہ بالا اصولوں کو مد نظر رکھا جائے گا۔

## کتب حدیث

کتب حدیث کے مختلف ابواب میں کتاب التفسیر کے نام سے بھی ایک باب ہوتا ہے۔ جس میں اسباب نزول کی روایات بھی نقل کی جاتی ہیں۔ اس کی مثال صحیح بخاری میں موجود باب التفسیر ہے۔

## علم اسباب النزول پر کتب کا تعارف

اسلام دین فطرت اور مکمل ضابطہ حیات ہے تعلیمات اسلامی کی مآخذ میں سے قرآن کریم پہلا اور بنیادی ماخذ ہے۔ قرآن کریم کو سمجھنے کے لئے جن علوم کی ہمیں ضرورت ہے ان کو "علوم القرآن" سے تعبیر کیا جاتا ہے۔ علوم القرآن کی سینکڑوں انواع ہیں جن میں سے "سبب نزول" نہایت اہمیت کی حامل نوع ہے۔ ماہرین علوم القرآن نے اس فن پر کتب تحریر کرتے ہوئے "اسباب نزول" کی نوع کو لازمی طور پر اپنی کتب کا حصہ بنایا ہے۔ علوم القرآن کی اس نوع کی اہمیت کا اندازہ اس بات سے لگایا جاسکتا ہے کہ اس پر علماء کرام نے باقاعدہ الگ سے کتب تحریر فرمائی ہیں۔ علامہ واحدی کے بعد اس نوع پر باقاعدہ طور پر علامہ جلال الدین سیوطی نے "لباب النقول فی اسباب النزول" کے نام سے قابل قدر کتاب تالیف فرمائی ہے۔ ذیل میں منتخب کتب کا تعارف پیش کیا جاتا ہے۔

### 1- لباب النقول فی اسباب النزول

یہ کتاب ابو الفضل عبد الرحمن بن ابی بکر جلال الدین سیوطی کی تصنیف ہے۔ آپ رجب 849ھ کو مصر میں پیدا ہوئے اور 911ھ میں وفات پائی۔ امام جلال الدین سیوطی نے یتیمی میں پرورش پائی۔ آپ نے آٹھ سال کی عمر سے قبل ہی قرآن کریم حفظ کر لیا۔ ابتداءً امام نووی کی عمدة الاحکام اور المنہاج، الفیہ ابن مالک اور المنہاج للبیضاوی حفظ کیں۔ آپ نے جن عظیم ہستیوں سے کسب علم و فیض کیا ان میں سے سراج الدین البلقینی، حافظ مناوی، تقی الدین الشبلی، محی الدین الکافجی، الشنئی، الشارمساجی اور سیف الدین الحنفی رحمہم اللہ زیادہ نمایاں ہیں۔ کتب تراجم میں 42 کے قریب خواتین کے اسماء کا تذکرہ بھی کیا گیا ہے جن سے علامہ سیوطی نے علم حاصل کیا۔ امام سیوطی کے طلب علم کے شوق کا اس بات سے اندازہ لگایا جاسکتا ہے کہ

جب آپ 869ھ کو حج کرنے گئے تو زم زم پیتے وقت آپ نے اللہ تعالیٰ سے یہ دعا کی کہ: اے اللہ مجھے فقہ میں سراج الدین البلقینی اور حدیث میں ابن حجر جیسار تہ عطا فرما۔<sup>(21)</sup>

اللہ تعالیٰ نے آپ کو تفسیر، حدیث، فقہ، نحو، معانی اور بدیع جیسے عظیم علوم میں ایک خاص ملکہ عطا کیا۔ آپ کو اس امت کے مجددین میں سے ایک مجدد مانا جاتا ہے۔ امام سیوطی نے دین اسلام کی تعلیمات کے ہر گوشہ کے بارے قلم اٹھایا۔ آپ کی تالیفات کے متعلق مختلف لوگوں نے مختلف تعداد ذکر کی ہے اور کئی کتب تراجم میں آپ کی کتب کے اسماء کی فہرست ذکر کرنے کا اہتمام بھی کیا گیا ہے۔ امام سیوطی کے شاگرد عبدالقادر الشاذلی نے "بہجة العابدین بترجمة حافظ العصر جلال الدین" کے تیسرے باب میں امام سیوطی کی 524 کتب کا تذکرہ کیا ہے۔ یہ وہ کتب ہیں جن کو امام سیوطی نے اختیار کیا اور اپنی وفات تک ان کو اپنی کتب میں شامل رکھا۔<sup>(22)</sup> بروکلمان نے 415 اور الاستاذ جمیل بک العظم نے 576 کتب کا تذکرہ کیا ہے۔<sup>(23)</sup> عبدالقادر العیدروس نے النور السافر میں کہا کہ امام سیوطی کی کتب کی تعداد 600 ہے اور جو کتب انہوں نے دھوڑالی تھیں وہ ان کے علاوہ ہیں۔<sup>(24)</sup> ایاد خالد الطباع نے اپنی کتاب میں امام سیوطی کی کتب کی تعداد 1194 لکھی اور ساتھ انہوں نے تمام کتب کے اسماء کی فہرست بھی ذکر کی ہے اور امام سیوطی کی کتب کو تین حصوں میں تقسیم کیا ہے: 1: مطبوع، 2: مخطوط، 3: مفقود۔<sup>(25)</sup>

الاتقان فی علوم القرآن، الدر المنثور فی التفسیر بالماثور، لباب النقول فی اسباب النزول، تفسیر الجلالین، تدریب الراوی، الأشباه والنظائر فی الفقہ، الأشباه والنظائر فی النحو، جمع الجوامع، طبقات المفسرین، اسعاف المبطاء فی رجال الموطاء اور حسن المحاضرة جیسی کتب امام جلال الدین سیوطی کی مشہور کتب ہیں۔ امام سیوطی اور ان کے معاصرین کے مابین تصنیف و تالیف کے سلسلے میں شدید قسم کے "تنافس" کی فضاء بن چکی تھی جو حسد اور اہتمام تک چاہنچی تھی اسی وجہ سے آپ پر یہ الزام بھی لگایا گیا کہ آپ معاصرین اور متقدمین کی کتب چوری کر کے ان میں کچھ رد و بدل کر کے ان کو اپنی طرف منسوب کر لیتے ہیں اور ان کی اکثر کتب وہ جو انہوں نے مکتبہ محمودیہ سے لیں ان میں کچھ تغیر و تبدل کر کے اپنی طرف منسوب کر لیا لیکن حقیقت یہ ہے کہ یہ

21- عبدالقادر بن شیخ بن عبداللہ، الحسینی، الحضرمی، الیمینی البہندی، (1038ھ)، النور السافر عن اخبار القرن العاشر (بیروت لبنان:

دار صادر، الطبعة الاولى، 2001ء)، ص 90، 91۔

22- عبد الرحمن بن ابی بکر جلال الدین السیوطی، معملۃ العلوم الاسلامیہ (دمشق: دار القلم، الطبعة الاولى، 1996ء)، ص 309

23- سیوطی، مقدمة المحقق، الاتقان، (بیروت: مؤسسة الرسالة، الطبعة الاولى، 2008ء)، ص 45

24- النور السافر، ص 91

25- سیوطی، معملۃ العلوم الاسلامیہ، ص 312 تا 405

سب کچھ صرف معاصرانہ چشمک کی وجہ سے تھا، امام سیوطی جب بھی کسی سے کچھ نقل کرتے ہیں تو ساتھ اس کا حوالہ اور نام ذکر کرتے ہیں جو سرقہ نہیں کہلا سکتا۔

علامہ جلال الدین سیوطی نے علوم القرآن میں خاص ایک نوع ”اسباب النزول“ پر ایک مناسب حجم والی کتاب تالیف فرمائی ہے جس میں انہوں نے قرآن کریم کی آیات کے سبب نزول کو بیان کرنے میں احادیث و آثار کو بنیاد بنایا ہے۔ اس سلسلہ میں انہوں نے علوم اسلامیہ اور بالخصوص علوم القرآن و التفسیر کے بنیادی مآخذ سے استفادہ کیا، امام موصوف نے کتاب ہذا کے مقدمہ میں کتاب تالیف کرنے کے لئے مآخذ و مصادر کا خود تذکرہ فرمایا ہے۔

### لباب النقول میں امام سیوطی کا منہج و اسلوب

لباب النقول میں امام سیوطی نے تالیف و جمع آوری کا منہج اختیار کیا ہے۔ اس کتاب میں امام سیوطی کا منہج بیانیہ اور کچھ مقامات پر تجزیاتی ہے۔ امام سیوطی نے تحقیقی اسلوب اختیار کیا ہے اور آغاز سے لے کر اختتام تک کتاب کا اسلوب تقریباً ایک جیسا ہی ہے۔ امام سیوطی نے سادہ اور عام فہم عربی زبان میں یہ کتاب قلم بند فرمائی ہے۔ کتاب مقدمہ کے بعد 102 عنوانات پر مشتمل ہے۔ امام سیوطی نے 102 سورتوں کی منتخب آیات کا سبب نزول بیان کیا ہے۔

12 سورتوں الفاتحہ، النمل، الملک، نوح، الانشقاق، البروج، البلد، الشمس، البدر، القارعة، العصر اور الفیل کا امام سیوطی نے لباب النقول میں تذکرہ نہیں کیا۔ یوں کتاب کا پہلا عنوان / باب سورة البقرة ہے اور آخری عنوان سورة المعوذتین ہے۔

ابواب کی ترتیب سورتوں کی اسی ترتیب کے مطابق ہے جو ترتیب قرآنی مصاحف میں ہے۔

امام سیوطی سورة کے نام سے باب قائم کرتے ہیں اور اس کے بعد مزید تقسیم ”قوله تعالى“ کے ساتھ کرتے ہیں یعنی ایک آیت کا سبب نزول ذکر کرنے کے بعد جب اگلی آیت کا تذکرہ کرنا ہو تو الفاظ ”قوله تعالى“ درج فرماتے ہیں۔

آپ جس آیت کا سبب نزول بیان کرنا مقصود ہو اس پوری آیت کو تحریر کرنے کی بجائے اس آیت کے ابتدائی چند الفاظ ذکر کر کے ”الآیۃ“ لکھتے ہیں۔

ایک باب (یعنی سورة) کے تحت متعدد آیات کا سبب نزول ذکر کرتے وقت آیات کو قرآنی ترتیب کے مطابق ہی لاتے ہیں۔

آیات کے سبب نزول کے متعلق احادیث ذکر کرتے وقت اس کے مصدر کا لازمی ذکر کرتے ہیں۔

حدیث میں بسا اوقات مکمل سند بھی ذکر کرتے ہیں اور بسا اوقات صرف کتاب کا نام ذکر کرتے ہیں، سند پوری ذکر نہیں

کرتے۔ جیسے: روی البخاری وغیرہ عن عمر قال: وافقت ربی فی ثلاث،۔۔۔<sup>26</sup>

سبب نزول کے متعلق متعدد اقوال ہوں تو ان کو الگ الگ ذکر کرنے کا اہتمام کرتے ہیں۔<sup>(30)</sup>

کئی مقامات پر متعدد اقوال کو ذکر کر کے بغیر کوئی تبصرہ کئے گزر جاتے ہیں اور اصح/ارواح کی نشاندہی نہیں فرماتے۔<sup>32</sup>

27- نفس مصدر، ص 16

28- نفس مصدر، ص 17

29- نفس مصدر، ص 17

30- نفس مصدر، ص 15

31- سيوطي، للماب التقول في اسباب النزول، ص 14

32- نفس مصدر، ص 15

33- نفس مصدر، ص 13

34- نفس مصدر، ص 22

## لباب النقول کی امتیازی خصوصیات

امام سیوطی کی یہ کتاب درمیانے حجم کی اپنی نوعیت کی منفرد کتاب ہے۔ اس کتاب میں امام سیوطی نے قرآن کریم کی 102 سورتوں کی متعدد آیات کے اسباب نزول کو احادیث و آثار کی روشنی میں بیان کیا ہے۔ اس کتاب میں امام سیوطی نے بنیادی مآخذ و مصادر (کتب حدیث و تفسیر) سے براہ راست استفادہ کیا ہے۔ کتاب کی ترتیب بہت عمدہ ہے اور مولف نے سورتوں اور آیات کو مصحف قرآنی کی ترتیب سے کتاب میں جمع کیا ہے۔ امام سیوطی کی دیگر کتب کی طرح یہ کتاب بھی اپنے میدان میں ایک موسوعہ کی حیثیت کی حامل ہے جس میں امام سیوطی نے آیات کے اسباب نزول بارے خاطر خواہ تعداد میں اقوال و آراء کو جمع کر دیا ہے۔ اس میں امام سیوطی نے جو احادیث بیان کی ہیں وہ باحوالہ ہیں یعنی اس کو بیان کرنے والے محدث / کتاب کا باقاعدہ تذکرہ کیا گیا ہے۔

اس کتاب میں امام سیوطی نے صحیح و ضعیف اور مقبول و مردود روایات کی نشاندہی بھی فرمائی ہے۔ اس کتاب کی یہ خصوصیت بھی ہے کہ امام موصوف نے وہی روایات ذکر کیں ہیں جن کا تعلق اسباب نزول سے ہے، غیر متعلقہ روایات جمع نہیں کیں۔

## جدت طرازی

کتاب کے مقدمہ میں اسباب نزول سے آگاہی ضروری ہے یا نہیں اس بحث کے بعد امام سیوطی نے امام واحدی کی کتاب کا تذکرہ کیا ہے کہ یہ کتاب اس فن (اسباب نزول) میں مشہور کتاب ہے مگر میری کتاب کچھ باتوں میں اس کتاب سے ممتاز ہے۔ یہ کتاب علامہ واحدی کی کتاب سے مختصر ہے، ہر حدیث کی اس کے بیان کرنے والے کی طرف نسبت کرنا، صحیح و غیر صحیح اور مقبول و مردود کی نشاندہی کرنا، متعارض روایات میں جمع کی صورت، اور صرف اسباب نزول کی احادیث کو ذکر کرنا اور غیر متعلقہ کو ذکر نہ کرنا اس کتاب کے امتیازات ہیں۔<sup>37</sup> امام سیوطی نے یہ بات اس لیے ذکر کی کیونکہ امام واحدی نے کچھ ایسی احادیث و آثار کا تذکرہ بھی کیا ہے جن کا اسباب نزول سے تعلق نہیں ہے۔

## کتاب پر ہونے والا کام

- امام سیوطی کی کتاب لباب النقول فی اسباب النزول کو موسسۃ المکتب الثقافیہ بیروت لبنان نے 2002ء میں شائع کیا ہے لیکن اس کی تحقیق معیاری نہیں ہے اور محقق کا نام بھی کتاب پر درج نہ ہے تاہم کتاب کے آخر میں محقق نے

35- نفس مصدر

36- نفس مصدر، ص 48

37- نفس مصدر، ص 9-10

فہرست اطراف الحدیث، فہرست الاعلام، فہرست القبائل، فہرست المدن والاماكن والبلدان اور فہرست الغزوات کے عناوین کے تحت فہارس بڑی محنت سے تیار کی ہیں۔

۲۔ اسباب نزول آیات قرآن کریم“ کے نام سے 596 صفحات پر مشتمل لباب النقول فی اسباب النزول کا فارسی میں ترجمہ و تحقیق [www.aqeedeh.com](http://www.aqeedeh.com) نامی ویب سائٹ نے شائع کیا ہے۔ نام مترجم عبدالکریم

ارشاد، نام محقق عبدالرزاق المہدی اور یہ کتاب [www.islamhouse.com](http://www.islamhouse.com) پر بھی دستیاب ہے۔

۳۔ لباب النقول کو الائنڈ احمد عبدالشافعی کی تحقیق کے ساتھ دالکتب العلمیہ، بیروت لبنان نے شائع کیا ہے۔

۴۔ یونیورسٹی آف ساؤتھ افریقہ میں لباب النقول پر پی ایچ ڈی کا مقالہ لکھا گیا ہے۔ مقالہ نگار محمد حسن محمد الخولی نے پروفیسر یوسف دادو کے زیر اشراف 508 صفحات پر مشتمل مقالہ ”شرح لباب النقول فی اسباب النزول“ کے نام سے تحریر کیا جو مئی 2014ء میں مکمل ہوا۔ عربی زبان میں لکھے گئے اس مقالہ میں مقالہ نگار نے ایک مخطوط نسخے پر کام کیا ہے اور کتاب میں مذکورہ احادیث و آثار کی تخریج اور ان کی صحت و ضعف کے حکم کو واضح کیا ہے، اسباب نزول کیلئے امام سیوطی نے جن آیات کو کتاب میں نقل کیا ہے ان کے اسباب نزول کے متعلق جو باتیں امام سیوطی نے ذکر نہیں کیں ان کا استدراک کیا ہے اور پھر کتاب میں مذکورہ آیات کی مختصر تفسیر ذکر کی ہے اور ساتھ کتاب میں وارد غریب الفاظ کی وضاحت بھی کی ہے یہ مقالہ [www.media.tafsir.net](http://www.media.tafsir.net) پر دستیاب ہے۔

5: لباب النقول کو دارالکتب العربی، بیروت لبنان نے 2006ء میں عبدالرزاق المہدی کی تخریج و تعلیق کیساتھ شائع کیا۔

## 2۔ الدر المنثور فی تفسیر بالماثور

تفسیر الدر المنثور، جس کا پورا نام الدر المنثور فی التفسیر بالماثور۔ الدر المنثور ایک تفسیر بالماثور ہے جو امام جلال الدین عبد الرحمن بن ابی بکر السیوطی کی مایہ ناز عربی تفسیر ہے جس میں دس ہزار سے زائد احادیث کو جمع فرمایا ہے۔ علامہ سیوطی اس کے متعلق خود فرماتے ہیں کہ میں نے یہ ایسی تفسیر مرتب کی ہے جس میں تمام احادیث و آثار کو اسانید کے ساتھ نقل کیا اور جن کتب سے نقل کیا تھا ان کا حوالہ بھی دیا لیکن میں نے دیکھا کہ لوگوں کی ہمتیں کوتاہ ہو گئی ہیں، علم کے حصول کا شوق بھی قدرے ماند پڑ گیا ہے اور ان کا ذوق اس تطویل کو پڑے تو میں نے صرف احادیث کے متون پر انحصار کیا اور ساتھ ساتھ ہر روایت اثر کا مخرج بھی ذکر کیا ہے۔ علامہ موصوف نے اس تفسیر میں اس بات کا خصوصی التزام فرمایا ہے کہ اس میں اپنی رائے کو بالکل ذکر نہیں فرمایا۔ یعنی انہوں نے اس تفسیر میں جتنی بھی روایتیں نقل فرمائی ہیں ان میں اپنی رائے کے عمل کو خلط ملط نہیں کی۔

واضح رہے کہ مؤلف نے اس تفسیر میں صحیح و غیر صحیح دونوں قسم کی روایات کو جمع کیا ہے، ان کا ارادہ تھا کہ نظر ثانی وقت وہ صحیح کو غیر صحیح روایات سے ممتاز فرمائیں گے لیکن افسوس! کہ زندگی نے وفانہ کی اور یہ کام ادھورا رہ گیا۔<sup>38</sup>

### 3۔ الاتقان فی علوم القرآن

یہ دو جلدوں میں شیخ جلال الدین عبدالرحمن بن ابی بکر سیوطی رحمہ اللہ (المتوفی ۹۱۱ھ) کی کتاب ہے، اس کتاب کا آغاز ان الفاظ سے ہوتا ہے: ”الحمد لله الذي أنزل على عبده الكتاب... الخ“ یہ کتاب ان کی عظیم یادگار اور مفید کارنامہ ہے۔ انھوں نے اس میں اپنے شیخ کافبی کی تصنیف کو مختصر کیا ہے اور بلقینی رحمہ اللہ کی ”مواقع العلوم“ کو بہ طور استقلال کے ذکر کیا ہے۔ پھر ”التجیر فی علم التفسیر“ لکھنے کے بعد امام زرکشی رحمہ اللہ کی کتاب ”برہان“ جو ایک جامع کتاب ہے، ان کے ہاتھ لگ گئی۔ انھوں نے اسے از سر نو تصنیف کیا اور اس میں اسی (۸۰) انواع کا اضافہ کیا اس کتاب میں اسباب نزول کے حوالے الگ نوع میں مفصل بحث موجود ہے۔ انھوں نے اپنی اس کتاب کو اپنی ”مجمع البحرین“ نامی ”تفسیر کبیر“ کا مقدمہ ٹھہرایا اور فرمایا کہ ان میں سے غالب انواع پر جداگانہ تصنیف پائی جاتی ہیں۔

یہ کتاب ۱۲۷۱ھ میں دار الامارۃ کلکتہ سے طباعت کے سانچے میں ڈھلی اور اس نے اہل علم کے ہاتھوں میں آکر خوب شہرت کمائی۔ علوم قرآن کی انواع کو جمع کرنے کے لحاظ سے اس طرح کی کوئی کتاب دکھائی نہیں دیتی۔ حق یہ ہے کہ سیوطی رحمہ اللہ اس موضوع کا حق ادا کرتے ہوئے اعجاز القرآن کے فنون کے طالب علم کے لیے ایک مشفق استاد اور علوم فرقان کے خادم کے لیے ایک رفیق کی حیثیت رکھتے ہیں۔

### 4۔ مناهل العرفان فی علوم القرآن کا تعارف

شیخ عبدالعظیم زرقانی الازہری متوفی ۱۹۴۸ء نے جامعہ ازہر کے کلیۃ أصول دین کے دعوت و ارشاد کے لیے متخصّصین کے لیے ایک کتاب تالیف کی، جس کا مقصد انھوں نے یہ بتایا کہ علمائے سابقین کے علوم سے جدید استفادہ ہو۔ مستشرقین کے شبہات کا جواب دیا جائے اور طلبہ میں تحقیق کا جذبہ ابھارا جائے۔ ان کا کہنا ہے کہ ”میری تحریر، فکر و تعبیر میں جدید ازہری انداز کی ہوگی، تاکہ اس کا سمجھنا جدید نسل کے پڑھنے والوں کے لیے آسان ہو، جن میں ازہری محقق اور عمومی اہل دانش شامل ہیں،

کیونکہ ہر زمانے کی اپنی زبان و بیان اور منطق و برہان ہوتے ہیں: وَمَا أَرْسَلْنَا مِنْ رُسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ۔<sup>39</sup>

شیخ عبدالعظیم زرقانی کی مایہ ناز کتاب مناهل العرفان فی علوم القرآن کا تعارف پیش کرتے ہیں۔

38۔ تفسیر درمنثور، (لاہور: دارالاشاعت، 2012ء)

39۔ القرآن الکریم، 4: 14



## قرآن کے نام

کتاب کے آغاز میں علامہ زر قانی نے ”علوم القرآن“ کی ترکیب کا تعارف، قدیم منطقی مباحث اور جدید ادبی اسلوب کے ساتھ پیش کرنے کے بعد قرآن کی تعریف بھی متکلمین، فقہاء اور علمائے عربی لغت کے نزدیک بیان کی ہے اور پھر قرآن کے مختلف نام ذکر کیے ہیں۔ صاحب کتاب کا کہنا ہے کہ قرآن کے پانچ ناموں میں قرآن اور فرقان زیادہ معروف، جبکہ ذکر کتاب، اور تنزیل بھی ہیں۔ ان کے سوا صفاتی نام ہیں اور ان کے درمیان اصولِ فارق یہ ہے کہ یہ صفات کے طور پر قرآن میں مستعمل ہیں، جیسے **إِنَّهُ لَقُرْآنٌ كَرِيمٌ**<sup>40</sup> اور **وَهَذَا ذِكْرٌ مُّبَارَكٌ أَنْزَلْنَاهُ**<sup>41</sup> ان آیات میں کریم اور مبارک بطور صفت مستعمل ہیں۔ صاحب کتاب نے قرآن کی متعدد تعریفات میں سے اس کو ترجیح دی ہے:

القرآن هو كلام الله المعجز، المنزل على النبي ﷺ، المكتوب في المصاحف، المنقول بالتواتر، المتعبد بتلاوته۔

قرآن اللہ کا معجز کلام ہے جس کو نبی اکرم ﷺ پر نازل ہوا، مصاحف میں لکھا ہوا ہے اور تواتر سے منقول ہے، جس کی تلاوت عبادت ہے۔“

## علوم القرآن کی تعریف

علوم القرآن کا ایک اہم مسئلہ خود اس علم کی تحدید و تعیین ہے یعنی کون سے مباحث علوم القرآن میں شامل ہیں اور کون سے شامل نہیں ہیں۔ کتاب میں اس کی وضاحت اس طرح کی گئی ہے کہ وہ علوم جو قرآن کے نزول، اس کی ترتیب، جمع و کتابت، قراءت و تفسیر، اعجاز اور نسخ و منسوخ سے بحث کریں یا اس پر وارد ہونے والے شبہات کو رفع کریں، ان کا موضوع ان مذکورہ حیثیات سے قرآن کریم ہے جبکہ علوم القرآن کا موضوع بطور مستقل علم؛ ان تمام علوم کا مجموعہ ہے جو اس کی اصطلاح کے جھنڈے تلے جمع ہے۔

## تاریخ علوم القرآن

شیخ زر قانی کے نزدیک علوم القرآن کی اصطلاح سب سے پہلے امام شافعی علیہ الرحمہ نے عباسی خلیفہ ہارون رشید کے سامنے استعمال کی۔ اس کے بعد علوم القرآن کی تدوین کا صدی بہ صدی جائزہ لیا ہے۔

## نزول قرآن

نزول قرآن کے ضمن میں شیخ زر قانی کا کہنا ہے کہ قرآن کے تین نزول ہیں۔

40- القرآن الکریم، 56: 77

41- القرآن الکریم، 21: 50

۱۔ نزول اول لوح محفوظ کی طرف۔ دلیل: بَلْ هُوَ قُرْآنٌ مَّجِيدٌ فِي لَوْحٍ مَّحْفُوظٍ۔<sup>42</sup> اس نزول کی حکمت یہ ہے کہ لوح محفوظ کا مستقل وجود ثابت ہوتا ہے کہ ہر چیز پہلے سے لکھی ہوئی موجود ہے، اور علم خداوندی کی وسعت کا اندازہ ہوتا ہے:

وَكُلُّ صَغِيرٍ وَكَبِيرٍ مُّسْتَطَرٌّ۔<sup>43</sup> مَا أَصَابَ مِنْ مُّصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّن قَبْلُ أَنْ نَبْرَأَهَا إِنَّ ذَلِكَ عَلَى اللَّهِ يَسِيرٌ۔ لِّكَيْلَا تَأْسَوْا عَلَىٰ مَا فَاتَكُمْ وَلَا تَفْرَحُوا بِمَا آتَاكُمْ وَاللَّهُ لَا يُحِبُّ كُلَّ مُخْتَالٍ فَخُورٍ<sup>44</sup>

۲۔ دوسرا نزول آسمان دنیا میں بیت العزت کی طرف۔ دلیل:

إِنَّا أَنْزَلْنَاهُ فِي لَيْلَةِ الْقَدْرِ<sup>45</sup> شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ<sup>46</sup> اس کے ساتھ چار احادیث بھی بیان فرمائی ہیں جو سب ابن عباس رضی اللہ عنہ سے مروی ہیں، اور اس بارے میں تین اور اقوال بھی ذکر کیے ہیں مگر انھیں بمعزل من التحقیق (کہ وہ تحقیق سے دور ہیں) کہہ کر رد کیا ہے۔ تعدد نزول کا ایک فائدہ یہ بھی ہے کہ موید یقین ہے اور شک سے پاک ہے کیونکہ متعدد مقامات پر یہ موجود ہے۔

۳۔ نزول ثالث: روح الامین سیدنا جبریل علیہ السلام کے واسطے رسول اللہ ﷺ کے دل پر اس کا نزول۔ نَزَلَ بِهِ الرُّوحُ الْأَمِينُ۔ عَلَىٰ قَلْبِكَ لِتَكُونَ مِنَ الْمُنْذِرِينَ<sup>47</sup> ان آیات سے معلوم ہوا کہ نبی کریم ﷺ پر وحی جبریل لے کر آتے تھے، مگر خود انھوں نے اللہ تعالیٰ سے کیسے اخذ کیا ہے؟ اس بارے میں مصنف صاحب نے تین قول ذکر کیے ہیں مگر راجح اس کو قرار دیا ہے کہ حضرت جبریل علیہ السلام نے اللہ تعالیٰ سے سماعاً اخذ کیا ہے۔ اور اس کی تائید میں طبرانی کی ایک روایت نقل کی ہے۔ مصنف نے واضح کیا کہ حضرت جبریل کا نزول قرآن میں اخذ کرنے اور آگے پہنچانے کے سوا کوئی کردار نہیں، اسی طرح نبی کریم ﷺ کا قرآن میں حفظ کرنے، تبلیغ، بیان و تفسیر اور پھر نفاذ و تطبیق کے سوا، اس کے بنانے میں کوئی کام نہ تھا، جیسا کہ قرآن نے خود اس کی مکرر وضاحت کی ہے: وَإِنَّكَ لَلنَّاسِ الْقُرْآنَ مِنْ لَّدُنْ حَكِيمٍ عَلِيمٍ<sup>48</sup> وَإِذَا لَمْ تَأْتِهِمْ بِآيَةٍ قَالُوا لَوْلَا اجْتَبَيْتَهَا ۚ قُلْ إِنَّمَا أَتَّبِعُ مَا يُوحَىٰ إِلَيَّ مِنْ رَبِّي ۚ هَذَا بَصَائِرُ

42۔ القرآن الکریم، ۸۵: ۲۱-۲۲

43۔ القرآن الکریم، ۵۴: ۵۳

44۔ القرآن الکریم، ۷۵: ۲۲-۲۳

45۔ القرآن الکریم، ۹۷: ۱

46۔ القرآن الکریم، ۲: ۱۸۵

47۔ القرآن الکریم، ۲۶: ۱۹۳-۱۹۴

48۔ القرآن الکریم، ۲۷: ۶

من رُبِّكُمْ وَهَدَىٰ وَرَحْمَةً لِّقَوْمٍ يُؤْمِنُونَ<sup>49</sup> پھر فرمایا ہے کہ قرآن کا مختلف زمانوں میں نازل ہونے کے باوجود، منظم اور مرتب کتاب ہونا اس کے منجانب اللہ ہونے کی دلیل ہے۔

اس کے بعد مصنف صاحب نے سب سے پہلے اور سب سے آخر میں نازل شدہ آیات، قرآن کے تھوڑا تھوڑا نازل ہونے کے فوائد اور وحی کے تعارف اور اس پر وارد ہونے والے سوالات اور جوابات پر سیر حاصل بحث کی ہے جس میں انھوں نے بیسویں صدی عیسوی کے معروف مفکر علامہ فرید وجدی کی کتاب ”السيرة المحمدية تحت ضوء العلم والفلسفة“ سے استفادہ کیا ہے۔

### اسباب نزول کی بحث

پانچویں بحث میں اسباب نزول اور اس کے متعلق مسائل پر گفتگو کی ہے اور اسباب نزول کی معرفت کے درج ذیل فوائد بیان کیے ہیں:

- ۱۔ حکمت الہی کی معرفت حاصل ہوتی ہے جس سے مومن کا ایمان پختہ ہوتا ہے اور منکر کو سوچنے کا موقع مل جاتا ہے۔
- ۲۔ قرآن کو سمجھنے میں آسانی ہوتی ہے اور اشکالات کا ازالہ ہوتا ہے۔ شیخ الاسلام ابن تیمیہ اور علامہ واحدی کے حوالے سے فرمایا ہے کہ سبب نزول کے بغیر قرآن کی بعض آیات کا درست مطلب نہیں سمجھا سکتا۔ مثال کے طور پر سورہ بقرہ کی آیت: فَآيِنَّمَا تُولُوا فَتَمَّ وَجْهُ اللَّهِ اور إِنَّ الصَّفَا وَالْمَرْوَةَ مِنْ شَعَائِرِ اللَّهِ جیسی آیات کا صحیح مطلب شان نزول کے بغیر واضح نہیں ہوتا۔

- ۳۔ جہاں بظاہر حصر کا احتمال ہو وہ دور ہو جاتا ہے، جیسے قُلْ لَا أَجِدُ فِي مَا أُوحِيَ إِلَيَّ مُحَرَّمًا عَلَىٰ طَائِفَةٍ مِّنْهُمْ إِلَّا أَنْ يَكُونَ مَيْتَةً أَوْ دَمًا مَّسْفُوحًا أَوْ لَحْمَ خَنزِيرٍ فَإِنَّهُ رِجْسٌ أَوْ فِسْقًا أَوْ لُغْمًا لِلَّهِ بِهِ ۖ فَمَنْ اضْطُرَّ غَيْرَ بَاغٍ وَلَا عَادٍ فَإِنَّ رَبَّكَ غَفُورٌ رَّحِيمٌ<sup>50</sup>

- ۵۔ اگر سبب نزول آیت کے لیے بطور محض وارد ہو تو وہ آیت کے حکم سے خارج نہیں ہوتا اور آیت کا حکم خاص ہو جاتا ہے۔

- ۶۔ جس کے بارے میں آیت نازل ہوئی ہوتی ہے اس کا تعین ہو جاتا ہے۔

49- القرآن الکریم۔ ۷: ۲۰۳

50- القرآن الکریم، ۶: ۱۴۵

۷۔ حفظ کرنے اور سمجھنے میں آسانی کا باعث بنتا ہے۔ جمہور علماء کے نزدیک قرآن کا خطاب عام ہے جب تک خصوص کا کوئی سبب نہ پایا جائے، مگر بعض اس سے اختلاف کرتے ہیں، اگرچہ نتیجے کے اعتبار سے اس سے کوئی خاص فرق نہیں پڑھتا کیونکہ ان کے نزدیک علت کے شمول سے حکم متعدی ہو جاتا ہے۔ عموم و خصوص کے اس اہم مسئلے میں عموم کے معتبر ہونے پر جمہور کے دلائل کو منطقی صغریٰ و کبریٰ کے انداز میں بیان کیا ہے اور مخالفین کا رد منطقی انداز میں کرنے کے بعد معذرت بھی کی ہے۔

مؤلف صاحب مباحث کے درمیان اہم نکات بھی بیان کرتے ہیں جیسے سیدنا ابی بن کعب رضی اللہ عنہ کا نبی اکرم ﷺ کے سامنے قرآن کے حوالے سے اشکال کا تذکرہ۔ جب ابی بن کعب رضی اللہ عنہ کے سامنے کسی نے دوسری قراءت میں قرآن پڑھا تو انھوں نے نبی اکرم ﷺ کے پاس حاضر ہو کر شکایت کی، نبی اکرم ﷺ نے دونوں کی قراءت کو درست قرار دیا تو سیدنا ابی کو شک ہو ا، اس پر نبی اکرم ﷺ نے ان کے سینے پر ہاتھ مارا جس سے یہ شک دور ہوا۔ اسی طرح یہ کہ صحابہ کرام رضی اللہ عنہم حفاظت قرآن کا خصوصی خیال رکھتے تھے جیسا کہ بعض صحابہ کرام کا دوسرے صحابہ کے پڑھنے پر تکبر سے معلوم ہوتا ہے۔

### سبعة أحرف

علوم قرآن میں ایک معرکہ آرا مسئلہ ”سبعة أحرف“ کا ہے، اس پر شیخ زرقانی نے سیر حاصل گفتگو کی ہے۔ اور شیخ زرقانی کے نزدیک راجح قول یہ ہے کہ اس سے مراد مندرجہ ذیل اختلافات ہیں:

- ۱۔ اسما کا اختلاف، تشبیہ، جمع، تذکیر و تانیث
- ۲۔ تصریف افعال ماضی، مضارع، امر
- ۳۔ وجوہ اعراب
- ۴۔ بعض حروف کی کمی اور اضافہ،
- ۵۔ تقدیم و تاخیر
- ۶۔ ابدال

۷۔ لہجوں کا اختلاف

### کلی اور مدنی کی بحث

کلی اور مدنی آیتوں کی پہچان بھی علوم القرآن کا ایک اہم مسئلہ ہے، اس پر مکی صاحب اور عزالدینی نے لکھا ہے اور عصر حاضر میں اس پر مستقل اور بہت عمدہ کتابیں شائع ہوئی ہیں۔ شیخ زرقانی نے بھی مکی اور مدنی سورتیں پہچاننے کے قواعد اور اصول ذکر کیے ہیں۔ چونکہ مصنف صاحب کا انداز تحریر مخاطبانہ اور تفصیل سے علمی نکات سمیت سمجھانے کا ہے۔ اور جب انھیں احساس ہوتا ہے کہ بات طویل ہو گئی ہے تو فوراً معذرت کر کے وجہ بیان کرتے ہیں۔

### 5- تفسیر جامع البیان امام ابن جریر طبری

امام ابن جریرؒ کا مکمل نام ابو جعفر محمد بن جریر بن یزید ابن کثیر غالب طبری ہے۔ آپ 224 ہجری کو آنکل طبرستان میں پیدا ہوئے۔ بارہ سال کی عمر میں علوم و فنون کے حصول کی خاطر مختلف ممالک اور اقالیم کے اکناف و اطراف میں گھوم پھر کر مصر، شام اور عراق وغیرہ میں وقت ک اساطین عم اور کبار شیوخ کی مجالس سے بھرپور استفادہ کیا۔ بعد میں مستقل طور پر بغداد میں رہائش پزیر ہوئے۔ حتیٰ کہ 310 ہجری میں دار فانی سے عالم جادوانی کو سدھارے۔

### علمی مقام

امام ابن جریرؒ کا شمار ائمہ اعلام میں سے ہوتا ہے۔ علم و نقل میں رسوخ اور شہرہ کی بناء پر اُن کی آراء اور اقوال کو قابل اعتماد سمجھا جاتا ہے۔ تھوڑی ہی مدت میں اتنے کثیر علوم جمع کر لئے کہ ہم عصروں میں سے کوئی بھی اُن کا ہم پلہ نہ تھا۔ کتاب اللہ کے حافظ و ماہر، قرآن مجید میں بصیرت رکھنے والے، معانی سے واقف، احکام قرآن میں فقیہ، سنن کے طرق اور صحیح و سقیم اور نسخ و منسوخ کے عالم صحابہ رضوان اللہ عنہم اجمعین، تابعینؒ، اور اُن کے بعد والے لوگوں کے مختلف اقوال سے واقف، حلال اور حرام کے مسائل سے آگاہی، وقائع و حوادث کے بارے میں کامل معلومات رکھنے والے تھے۔

### تصنیفات

1- جامع البیان، 2- کتاب التاریخ المعروف "بتاریخ الامم" یہ کتاب امہات المراجع میں سے ہے۔ 3- کتاب القرائت والعدد والتزیل۔ 4- کتاب اختلاف العلماء۔ 5- تاریخ الرجال من الصحابة والتابعین۔ 6- کتاب الاحکام شرائع الاسلام۔ 7- کتاب التنبہ فی اصول الدین۔ ان کے علاوہ اور بھی بہت سی تصانیف ہیں۔ جن سے ان کی علمی وسعت کا اندازہ ہوتا ہے۔ اس وقت ان کی صرف پہلی د و کتابیں متد اول ہیں۔ اما طبریؒ کو تفسیر اور تاریخ کے ابواب میں باپ کی حیثیت حاصل ہے۔

### تفسیر جامع البیان (ابن جریر)

تفسیر ابن جریرؒ کا شمار معتبر اور مشہور ترین تفاسیر میں ہوتا ہے۔ جن علماء نے تفسیر ماثور کا اہتمام و التزام کیا ہے، اُن کے لئے یہ کتاب اساسی خشت اول کی حیثیت رکھتی ہے، اور ساتھ ہی عقلی تفسیر کو بھی خاصی اہمیت دی ہے استنباط اقوال کی توجیہ و ترجیح اور آزادانہ بحث کا تعلق عقلی و نقلی تفسیر سے ہے۔ تفسیر ابن جریر کی ستائش کے بارے مشرق و مغرب کے علماء کے اقوال کا احاطہ کریں۔ تو بحث و تحقیص کے بعد یہ بات

متفقہ طور پر سامنے آتی ہے کہ تفسیر ہذا ایک اہم مرجع ہے جس سے کوئی طالب تفسیر مستغنی نہیں ہو سکتا۔ ابو حامد الاسفراہینی کا کہنا ہے۔ اگر کوئی شخص تفسیر ابن جریرؒ کے حصول کے لئے چین کا سفر اختیار کرے تو یہ بھی کم ہے۔<sup>51</sup>

شیخ الاسلام ابن تیمیہؒ رقم طراز ہیں:

ہر حال وہ تفاسیر جو لوگوں میں متداول ہیں ان میں سے صحیح ترین تفسیر محمد بن جریر طبریؒ کی ہے۔ اس میں ان کا انداز یہ ہے کہ سلفؒ کے اقوال ثابت شدہ سندوں سے نقل کرتے ہیں، اور اس میں بدعت کا بھی شائبہ تک نہیں "متحم بالکذب" جیسے مقاتل اور کلبی وغیرہ سے کوئی شئی نقل نہیں کرتے۔<sup>52</sup>

ابن سبکیؒ فرماتے ہیں:

امام ابو جعفرؒ نے اپنے شاگردوں سے کہا کیا تم قرآنی تفسیر کے لئے تیار ہو؟ انھوں نے دریافت کیا اس کا کتنا اندازہ ہوگا۔ کہا تیس ہزار ورقہ۔ انھوں نے کہا اس کی تکمیل سے قبل تو ہماری عمریں ختم ہو سکتی ہیں۔ تو انھوں نے اس کا تین ہزار اوراق میں اختصار کر دیا پھر کہا کیا تم تاریخ کے لئے تیار ہو جس کا آغاز آدمؑ سے اور انتہاء موجودہ دور پر ہو۔ انھوں نے کہا اس کا کتنا اندازہ ہوگا آپ نے اسی طرح بیان کیا جس طرح تفسیر کے بارے میں اظہار کیا تھا۔ تو انھوں نے بھی آگے سے اسی مثل جواب دیا، تو شیخؒ نے ہمتوں کے ٹوٹ جانے پر انا اللہ پڑھا۔ اور تاریخ کو بھی اسی طرح مختصر کر دیا جس طرح تفسیر کو کیا۔<sup>53</sup>

### طبری کا منہج

قرآن مجید سے جب کسی آیت کریمہ کی تفسیر کرنی چاہتے ہیں تو کہتے ہیں: "القول فی تاویل قوله کذا وکذا"۔ پھر آیت کی تفسیر کرتے ہیں۔ اور اسکے مطابق صحابہ کرام رضوان اللہ عنہم اور تابعینؒ عظام سے

51- معجم الادباء، ج 18، ص 42

52- فتاویٰ ابن تیمیہؒ، ج 2، ص 192

53- ابن سعد، أبو عبد اللہ محمد بن سعد بن منیع الهاشمی (م 230ھ)، الطبقات الکبیر (الطبقات الکبریٰ)، تحقیق: محمد عبد القادر عطا،

(بیروت: دار الکتب العلمیہ، 1410ھ، 1990ء)، ج 2، ص 147

اسانید کے ساتھ تفسیر بالماثور لاتے ہیں۔ جب کسی آیت میں دو یا زیادہ اقوال ہوں۔ تو اُن کو تشریح کرتے ہیں۔ نیز ہر قول پر بطور استشہاد مرویات صحابہ رضوان اللہ عنہم اجمعین وتابعین بیان کرتے ہیں۔ پھر مجرد روایت پر اکتفاء نہیں کرتے۔ بلکہ اقوال کی توجیہ وترجیح بیان کرتے ہیں۔ اور آیت سے ممکنہ حد تک احکام کا استنباط کرتے ہیں۔

### تفسیر بالرأے کا انکار

امام ابن جریر اصحاب الرأے سے سخت اختلاف کرتے ہیں اور اس بات پر زور دیتے ہیں کہ صحابہ رضوان اللہ عنہم اجمعین وتابعین سے منقول علم دوسروں کی طرف منتقل کیا جائے۔ اُن کے نزدیک صحیح تفسیر کی یہی ایک علامت ہے محض لغت سے بھی تفسیر کو ناجائز تصور کرتے ہیں۔

### متنوع مسائل

امام ابن جریر روایات مع اسانید پورے اہتمام کے ساتھ لاتے ہیں، اور عموماً اُن کی صحت وسقم کے بارے خاموشی اختیار کرتے ہیں۔ اس اعتبار سے ان کا وہی نظریہ ہے جو کہ اہل فن کے ہاں مشہور ومعروف ہے کہ:

"من اسندك فقد حملك للبحث عن رجال السند" جس نے سند بیان کردی اُس نے راویوں کے بارے میں تجھے بحث کا ذمہ دار ٹھہرایا۔ اس اصول کے پیش نظر اسرائیلی روایات کثرت سے بیان کرتے ہیں۔ لیکن اس کے باوجود بسا اوقات غیر صحیح روایت کو جرح وتعدیل کی بناء پر رد کردیتے ہیں۔

امام ابن جریر نے اجماع کو خاصی اہمیت اور قدر کی نگاہ سے دیکھا ہے۔ اسی طرح منقولات کے ساتھ شک وشبہ اور ترجیح اقوال کی صورت میں لغوی استعمالات پر بھی اعتماد کرتے ہیں۔ قدیم شعر کی طرف بھی حضرت ابن عباس رضی اللہ تعالیٰ عنہ کی اتباع میں وسیع پیمانے پر رجوع کرتے ہیں۔ نیز کوفیوں اور بصریوں کے صرفی ونحوی اقوال بھی وارد کرتے ہیں کبھی بصری مذہب کو قبول کرتے ہیں۔ اور کبھی کوفیوں کے مذہب کو ترجیح دیتے ہیں۔ فقہی احکام پر علماء وفقہاء کے اقوال کو راجح اقوال کے ساتھ احاطہ تحریر میں لاتے ہیں جبکہ کلامی مسائل میں اہل سنت کے عقائد کو اختیار کیا ہے اور مخالفین کی خوب خبر لی ہے۔ بے فائدہ امور سے اعراض وانصراف کرتے ہیں۔ بخلاف دیگر مفسرین کی روش کہ وہ ہر قسم کا رطب ویابس جمع

کردیتے ہیں۔ المختصر یہ ایک جلیل امام کی عظیم قرآنی تفسیر کا مختصر سا خاکہ بطور تعارف عامۃ الناس کے استفادہ کے لئے پیش کیا ہے۔ جس کے ساتھ لگاؤ اور شغف ہر مسلمان اور طالب علم کا دینی تقاضا ہے۔

## 6- تفسیر ابن کثیر

عماد الدین ابوالفدا اسمعیل بن عمر بن کثیر 701ھ<sup>54</sup> میں شام کے شہر بصری کے مضافات میں 'مجدل' نامی بستی میں پیدا ہوئے<sup>55</sup> اور دمشق میں تعلیم و تربیت پائی۔ آپ نے اپنے عہد کے ممتاز علماء سے استفادہ کیا اور تفسیر، حدیث، فقہ، اصول، تاریخ، علم الرجال اور نحو و لغت عربی میں مہارت حاصل کی<sup>56</sup>۔ آپ نے 774ھ میں دمشق میں وفات پائی اور مقبرہ صوفیہ میں مدفون ہوئے۔<sup>57</sup>

امام ابن کثیر بحیثیت مفسر، محدث، مؤرخ اور نقاد ایک مسلمہ حیثیت کے حامل ہیں۔ آپ نے علوم شرعیہ میں متعدد بلند پایہ کتب تحریر کیں۔ تفسیر القرآن العظیم اور ضخیم تاریخ البدایہ والنہایہ آپ کی معروف تصانیف ہیں جن کی بدولت آپ کو شہرت دوام حاصل ہوئی۔ زیر نظر مضمون اول الذکر کتب کے تذکرہ پر مشتمل ہے۔

## تعارف تفسیر

علامہ ابن کثیر نے قرآن کی جو تفسیر لکھی وہ عموماً تفسیر ابن کثیر کے نام سے معروف ہے اور قرآن کریم کی تفاسیر ماثورہ میں بہت شہرت رکھتی ہے۔ اس میں مؤلف نے مفسرین سلف کے تفسیری اقوال کو یکجا کرنے کا اہتمام کیا ہے اور آیات کی تفسیر احادیث مرفوعہ اور اقوال و آثار کی روشنی میں کی ہے۔ تفسیر

54- الداؤدی، طبقات المفسرین، 1:112۔ بعض مؤرخین نے ابن کثیر کا سن ولادت 700 ہجری قرار دیا ہے۔ شذرات الذهب لابن العماد، 6:231، ذیل طبقات الحفاظ لجلال الدین السيوطي، صفحہ 361، مطبعة التوفيق بدمشق، 1347ھ، عمدة التفسير عن الحفاظ ابن کثیر ل احمد محمد شاكر، 22:1، دار المعارف القاهرة، 1376ھ/1956ء۔ خود امام ابن کثیر اپنی کتاب "البدایہ والنہایہ" میں 701ھ کے واقعات بیان کرنے کے بعد لکھتے ہیں "وفيهما ولد كاتبه اسماعيل بن عمر بن کثیر القرشي" (البدایہ والنہایہ، 14:21)

55- احمد محمد شاكر، عمدة التفسير، 1:22، بعض آخذ کے مطابق ابن کثیر دمشق کے مضافات میں مشرقی بصری کی ایک بستی "مجدل القرية" میں پیدا ہوئے۔ ذیل تذكرة الحفاظ لابن الحسان شمس الدين الحسيني، ص 57، مطبعة التوفيق، دمشق، 1347ھ، جبکہ رضا کمال نے مقام ولادت "جندل" تحریر کیا ہے۔ معجم المؤلفين، 3:284، مطبعة الترتی بدمشق، 1376ھ/1957ء

56- الذهبي، شمس الدين، تذكرة الحفاظ، 4:1508، مطبعة مجلس دائرة المعارف العثمانية، حیدر آباد دکن الهند، 1377ھ/1958ء ابن العماد، شذرات الذهب، 6:231، الشوكاني، محمد بن علی، البدر الطالع بحسان من بعد القرن السابع، مطبعة السعادة القاهرة، الطبعة الاولى، 1348ھ

57- النعیمی، عبدالقادر بن محمد، المدارس فی تاریخ المدارس، 1/37، مطبعة الترتی، دمشق، 70-1367ھ



ابن جریر کے بعد اس تفسیر کو سب سے زیادہ معتبر خیال کیا جاتا ہے۔ اس کا قلمی نسخہ کتب خانہ خدیویہ مصر میں موجود ہے۔ یہ تفسیر دس جلدوں میں تھی۔ 1300ھ میں یہ پہلی مرتبہ نواب صدیق حسن خان کی تفسیر 'فتح البیان' کے حاشیہ پر بولاق، مصر سے شائع ہوئی۔ 1343ھ میں تفسیر بغوی کے ہمراہ نو جلدوں میں مطابع المنار، مصر سے شائع ہوئی۔ پھر 1384ھ میں اس کو تفسیر بغوی سے الگ کر کے بڑے سائز کی چار جلدوں میں مطبع المنار، مصر سے شائع کیا گیا۔ بعد ازاں یہ کتاب متعدد بار شائع ہوئی ہے۔ احمد محمد شاكر نے اس کو بحذف اسانید شائع کیا ہے۔ محققین نے اس پر تعلیقات اور حاشئے تحریر کئے ہیں جن میں سید رشید رضا کا تحقیقی حاشیہ مشہور ہے۔ علامہ احمد محمد شاكر (م 1958ء) نے عمدة التفسیر عن الحافظ ابن کثیر کے نام سے اس کی تلخیص کی ہے۔ اس میں آپ نے عمدہ علمی فوائد جمع کئے ہیں، لیکن یہ نامکمل ہے۔ اس کی پانچ جلدیں طبع ہو چکی ہیں اور اختتام سورة الانفال کی آٹھویں آیت پر ہوتا ہے۔

محمد علی صابونی نے تفسیر ابن کثیر کو تین جلدوں میں مختصر کیا اور 'مختصر تفسیر ابن کثیر' کے نام سے اسے 1393ھ میں مطبع دار القرآن الکریم، بیروت سے شائع کیا۔ بعد ازاں محمد نسیب رفاعی نے اس کو چار جلدوں میں مختصر کیا اور اسے تیسیر العلی التقدیر لاخصصار تفسیر ابن کثیر کے نام سے موسوم کیا۔ یہ 1392ھ میں پہلی مرتبہ بیروت سے شائع ہوئی۔

### شان نزول کا بیان

اگر کسی سورة یا آیت کا شان نزول ہے تو امام ابن کثیر اپنی تفسیر میں اس کا تذکرہ کرتے ہیں، مثلاً سورة بقرہ کی آیت: 109 وَذُكِّرَ مِنْ أَهْلِ الْكِتَابِ لَوْ يُرَدُّوكُمْ مِنْ بَعْدِ إِيمَانِكُمْ كَفَّارًا حَسَدًا مِنْ عِنْدِ أَنْفُسِهِمْ مِنْ بَعْدِ مَا تَبَيَّنَ لَهُمُ الْحَقُّ فَاعْفُوا وَاصْفَحُوا حَتَّى يَأْتِيَ اللَّهُ بِأَمْرِهِ إِنَّ اللَّهَ عَلَى كُلِّ شَيْءٍ قَدِيرٌ کے تحت لکھتے ہیں:

ابن عباس سے روایت ہے کہ عرب یہودیوں میں جی بن آخطب اور ابویاسر بن آخطب دونوں مسلمانوں کے شدید ترین حاسد تھے اور وہ لوگوں کو اسلام سے روکتے تھے۔ جہاں تک ان کا بس چلتا وہ مسلمانوں کو اسلام سے برگشتہ کرنے کی کوشش کرتے۔ ان کے بارے میں یہ آیت نازل ہوئی، زہری کہتے ہیں کہ کعب بن اشرف

شاعر تھا اور وہ اپنی شاعری میں نبی صلی اللہ علیہ وسلم کی جہو کیا کرتا تھا۔ اس کے

بارے میں یہ آیت نازل ہوئی۔<sup>58</sup>

سورۃ اخلاص کا شان نزول اس طرح بیان کیا ہے کہ مسند احمد میں ہے کہ مشرکین نے حضور صلی اللہ علیہ وسلم سے کہا کہ اپنے رب کے اوصاف بیان کریں، اس پر یہ آیت اتری، اور حافظ ابو یعلیٰ موصلی کہتے ہیں کہ ایک اعرابی نے رسول کریم صلی اللہ علیہ وسلم سے یہ سوال کیا تو یہ سورۃ اتری۔<sup>59</sup>

## 7- البیان فی مقاصد القرآن

اس کتاب کے مصنف صدیق بن حسن علی قنوجی بخاری رحمہ اللہ ہیں جو قنوج کی طرف منسوب ہیں، جو دو آب کے درمیان ہندوستان کا ایک علاقہ ہے۔ یہ سلطان محمود غزنوی کے ہاتھوں فتح ہوا اور بخاری مشہور شہر کی طرف نسبت ہے۔ محمد بن اسماعیل بخاری رحمہ اللہ اسی شہر کے رہنے والے تھے۔ موصوف اگرچہ مفسرین اور محدثین میں سے تو نہیں ہیں، لیکن اپنے آپ کو ان کے دامن سے وابستہ کیے ہوئے ہیں۔ وہ ان کی گل زمین میں سبزہ بیگانہ کی طرح اگا ہوا ہے۔ موصوف نے اپنے تفصیلی حالات زندگی اپنی کتاب ”الحطہ“ اور ”إتحاف النبلاء“ میں لکھے ہیں۔ موصوف کی ولادت انیس (۱۹) جمادی الاولیٰ ۱۲۳۸ھ علاقہ بانس بریلی میں ہوئی اور وطن مالوف یعنی شہر قنوج میں اپنی مہربان ماں کی آغوش میں نشو و نما پائی۔ وہ پانچ سال کی عمر میں یتیم ہو گیا۔ شعور کی عمر کو پہنچ کر علم و فضل کے حصول کے لیے باہر نکلا۔ علوم متداولہ اور فنون رسمہ کی تحصیل کے بعد فاتحہ فراغ پڑھی۔ مشیت الہی کے ساتھ علوم کتاب و سنت کے محاسن اس کے خیال کے خانے میں بیٹھ گئے اور وہ تمام عقلی فنون سے بیزار ہو گیا۔ سمن نبویہ کے دست خوان سے ٹکڑا حاصل کیا اور علم حدیث و تفسیر کے خدام کی لڑی میں منسلک ہو کر ان کا حلقہ بگوش بن گیا۔ ہندوستان اور عربستان کے مشائخ علوم قرآن و حدیث سے سند و اجازت روایت حاصل کی۔ آغاز میں فنون رسمہ کی ان بہت سی تالیفات کو طلب کیا، جو معاصرین کی فضیلت کا سرمایہ ہیں، چونکہ ان میں سے اکثر تالیفات اس بندے کی نگاہ میں پایہ اعتبار سے گر گئیں۔ چنانچہ اس نے ان میں سے بعض چیزوں کو ختم کر کے اور بعض کو باقی رکھ کر ان کو درست کیا۔ مذکورہ تالیف کے ساتھ ساتھ بندے نے اپنے لیے اور اپنی اولاد و احباب کے لیے کتب اور رسائل تالیف کیے، جن میں سے چند ایک کے نام درج ذیل ہیں:

58- ابن کثیر، عماد الدین اسماعیل بن عمر، تفسیر القرآن العظیم، 1: 153

59- نفس مصدر، 4: 565

1۔ افادۃ الشیوخ بمقدار النسخ والمنسوخ 2۔ اتحاف النبلاء المستقین بإحیاء آثار الفقهاء المحدثین 3۔ الانتقاد الرجیح فی شرح الاعتقاد الصحیح 4۔ الإدراک لتخریج أحادیث رد الإلشراک 5۔ الاحتواء علی مسئلة الاستواء 6۔ إکسیر فی أصول التفسیر 7۔ بغیة الرائد فی شرح العقائد 8۔ الجنة فی الأسوة الحسنة بالنسبة 9۔ الحطة بذكر الصحاح الستة 10۔ حصول المأمول من علم الأصول 11۔ الحرز المکنون من لفظ المعصوم المامون۔ اس کتاب میں چالیس (۴۰) متواتر روایات ذکر کی گئی ہیں 12۔ رحلة الصديق إلی البيت العتیق۔ یہ کتاب فرغہ حج کے مناسک پر تالیف کی گئی ہے 13۔ الروضة الندية فی شرح الدرر البهية 14۔ فتح المغیث بفقه الحديث، یہ ”الدرر البهية“ کا اردو ترجمہ ہے۔ 15۔ فتح البیان فی مقاصد القرآن، یہ علم تفسیر پر مشتمل ایک ضخیم کتاب ہے جس کا تعارف ذیل میں ذکر کیا جاتا ہے۔

### فتح البیان فی مقاصد القرآن

یہ مکمل قرآن مجید کی تفسیر ہے، جو عربی زبان میں ہے۔ اس تفسیر میں الفاظ قرآن کی لغوی تشریح، نحوی و صرفی تحقیق، اعجاز قرآن اور فصاحت و بلاغت کے ہر پہلو کو نمایاں کرتے ہوئے اسماء سور کی تشریح، وجہ تسمیہ اور اسباب نزول انتہائی بسط کے ساتھ تحریر ہیں اور صحیح احادیث کو مد نظر رکھ کر قرآنی معانی و مطالب کی توضیح کی گئی ہے۔ یہ کتاب پہلی مرتبہ مؤلف رحمہ اللہ کی نگرانی میں بھوپال سے چار جلدوں میں شائع ہوئی تھی۔ پھر مولف رحمہ اللہ نے اس میں مزید اضافے کیے اور اسے مصر سے دس جلدوں میں مطبعہ منیریہ (بولاق مصر) سے ۱۳۰۰ھ میں طبع کروایا۔<sup>60</sup> بعد ازاں اسے مکتبہ عصریہ (بیروت، لبنان) نے ادارہ احیاء التراث الاسلامی، قطر اور ادارہ شؤون اسلامیہ (وزارت اوقاف) قطر کے تعاون سے پندرہ جلدوں میں شائع کیا۔

### 8۔ علوم القرآن اور اصول تفسیر : مولانا محمد تقی عثمانی

محمد تقی عثمانی: آپ ۵ شوال المکرم ۱۳۶۲ھ بمطابق ۱۹۴۳ء بروز شنبہ دیوبند میں پیدا ہوئے۔ آپ ماہنامہ ”البلاغ“ کے ۱۹۶۷ء سے مدیر اعلیٰ، دارالعلوم کے استاذ حدیث اور ۱۹۷۶ء سے نائب متہم کے عہدہ پر فائز ہیں۔ متعدد دینی کتابوں کے مؤلف بھی ہیں۔ آپ سپریم کورٹ کے جج بھی رہ چکے ہیں۔ تقسیم ہند کے وقت آپ کی عمر پانچ سال تھی جبکہ آپ نے اپنے والد اور خاندان سمیت پاکستان کو ہجرت کیا۔ ڈاکٹر عبدالرزاق

60۔ جماعت اہل حدیث کی تصنیفی خدمات، ص: ۱۰

اسکندر کی وفات کے بعد 19 ستمبر 2021ء کو وفاق المدارس العربیہ کی مجلس شوریٰ نے انہیں متفقہ طور پر صدر منتخب کیا ہے۔

### کتب کا تعارف

510 صفحات پر مشتمل مکتبہ دارالعلوم - کراچی نمبر 14 سے شائع کردہ زیر تبصرہ کتاب "علوم القرآن اور اصول تفسیر" کے دو حصے ہیں، پہلے حصے میں آٹھ ابواب ہیں، باب اول تعارف، دوم تاریخ نزول قرآن ، سوم قرآن کے سات حروف، چہارم ناخ و منسوخ، پنجم تاریخ حفاظت قرآن، ششم حفاظت قرآن سے متعلق شبہات اور ان کا جواب، ہفتم حقانیت قرآن، ہشتم مضامین قرآن۔ حصہ دوم میں کل چار باب ہیں، باب اول علم تفسیر اور اس کے مآخذ، دوم تفسیر کے ناقابل اعتبار مآخذ، سوم تفسیر کے چند ضروری اصول ، چہارم قرون اولیٰ کے بعض مفسرین۔ دونوں حصوں میں ہر باب کے نیچے متعدد عنوان ہیں جن کے تحت نہایت عالمانہ اور بصیرت افروز مباحث ملتے ہیں۔ قرآن حمید اور قرآن پاک کے ماہر علمائے کرام کے سلسلے کے بعض اعتراضات کے جو جوابات دیئے گئے ہیں وہ شافی اور خاصے فاضلانہ ہیں۔ خاص کر تفسیر قرآن کے بعض ناقابل اعتبار مآخذ کی جو تفصیل پیش کی گئی ہے اس کا مطالعہ بھی نہایت بصیرت افروز ہے۔ "تفسیر کے چند ضروری اصول" کے عنوان کے تحت تفہیم قرآن کے لیے بعض بنیادی اصولوں کی نشاندہی بھی کی گئی ہے جو عموماً جمہور کے نقطہ نظر کے مطابق ہیں۔

### 9۔ علوم القرآن از علامہ شمس الحق افغانی

مولانا شمس الحق افغانی بن غلام حیدر بن سید عالم خان۔ ۱۳۱۸ھ ۱۹۰۰ء کو ترنگزئی ضلع چارسدہ میں پیدا ہوئے۔ پرائمری پاس کرنے کے بعد پاکستان اور افغانستان کے علماء سے علوم حاصل کئے۔ ۱۳۳۸ھ ۱۹۲۰ء کو دارالعلوم دیوبند میں داخلہ لیا اور ۱۳۳۹ھ ۱۹۲۱ء کو دورۂ حدیث کی سند حاصل کی۔ کئی مدارس میں تدریس کے بعد دارالعلوم دیوبند میں بھی تدریس کی۔ ۱۳۳۹ء میں قلت کے وزیر معارف مقرر ہوئے۔ کئی بار پاکستان کے صدور سے تمنغۂ امتیاز حاصل کرچکے ہیں۔ یونیورسٹی آف پشاور نے آپ کو پی ایچ ڈی کی اعزازی ڈگری بھی دی۔ آپ ۷ ذی القعدہ ۱۴۰۳ھ ۱۶ اگست ۱۹۸۳ء بروز منگل دارفانی سے کوچ کر گئے۔ نماز جنازہ ترنگزئی میں مولانا عبدالحق حقانی، بانی دارالعلوم حقانیہ اکوڑہ خٹک نے پڑھایا۔

### کتب کا تعارف

کتاب علوم القرآن مؤلف کی عمدہ تصنیف ہے جو ضرورت القرآن (یعنی نوع انسانی کے لیے وحی الہی اور قرآن کی ضرورت پر عقلی و فلسفی دلائل)، صداقت القرآن (یعنی قرآن کے منجانب اللہ ہونے اور معجز ہونے کی عقلی دلائل اور مستشرقین یورپ کی تردید)، تنزیل القرآن و تدوینہ (یعنی نزول قرآن و جمع قرآن کی تحقیق)، محفوظیۃ القرآن (یعنی قرآن کی محفوظیت کے دلائل اور مستشرقین کے شبہات کی تردید) اور مہمات القرآن (یعنی قرآن کے اہم مقامات کا حل اور ان کے حکم و اسرار اور ازالہ شبہات) پر مشتمل ہے۔ مؤلف نے زیر نظر کتاب میں تعبیرات میں اصطلاحی تعبیرات سے کم کام لیا ہے اور زیادہ تر جدید مذاق کے مطابق رکھا ہے، نیز مطالب قرآن کے تعین میں اسلاف امت سے انحراف نہ ہو اور جو کچھ معارف و حقائق بیان ہوں وہ اپنے اندر مسلک سلف کی تائیدی شان رکھتے ہوں نہ تحریفی۔ اس کے علاوہ دور حاضر چونکہ دور عقلیت و فلسفیت کا لہذا مقاصد شرعیہ نقلیہ کو عقل اور فلسفہ کے رنگ میں بیان کیا اور مغرب زدہ طبقہ کے لئے سامان ہدایت بن جائے۔

## 10۔ محاضرات قرآنی از ڈاکٹر محمود احمد غازی

ڈاکٹر محمود احمد غازی ۱۸ ستمبر ۱۹۵۰ء کو پیدا ہوئے۔ ابتدائی تعلیم کراچی ہی میں حاصل کی۔ کراچی کے بڑے تعلیمی ادارے جامعۃ العلوم الاسلامیہ بنوری ٹاؤن میں بھی کچھ عرصے زیر تعلیم رہے۔ ۶۰ کی دہائی کے آخر میں آپ کے والد حافظ محمد احمد صاحب اسلام آباد منتقل ہو گئے تو ڈاکٹر صاحب بھی وہیں چلے گئے۔ آپ کی مزید تعلیم اسلام آباد اور پنڈی میں ہی مکمل ہوئی، ۱۹۷۲ء میں پنجاب یونیورسٹی سے ماسٹر کیا، اور پھر اسی یونیورسٹی سے آپ نے پی ایچ ڈی کی سند حاصل کی۔

ڈاکٹر صاحب نے پاکستان اور بیرون پاکستان اہم ترین ذمے داریاں ادا کیں، اور ہر ذمے داری میں امتیازی صلاحیتوں کے ساتھ نمایاں رہے۔ آپ وفاقی وزیر مذہبی امور۔ صدر بین الاقوامی اسلامی یونیورسٹی، اسلام آباد۔ نائب صدر، بین الاقوامی اسلامی یونیورسٹی اسلام آباد۔ ڈائریکٹر جنرل شریعہ اکیڈمی، بین الاقوامی اسلامی یونیورسٹی اسلام آباد۔ ڈائریکٹر جنرل دعوت اکیڈمی۔ بین الاقوامی اسلامی یونیورسٹی اسلام آباد۔ چیئر شریعت اکیڈمی، بین الاقوامی اسلامی یونیورسٹی اسلام آباد۔ خطیب شاہ فیصل مسجد، اسلام آباد۔ رکن اسلامی نظریاتی کونسل وغیرہ اہم ترین مناصب پر فائز رہے۔ اس وقت بھی آپ اہم ترین ذمے داریوں پر فائز تھے۔ آپ مارچ ۲۰۱۰ء سے وفاقی شرعی عدالت، اسلام آباد کے چیئر تھے، اور اسٹیٹ بینک آف پاکستان کے شریعہ ایڈوائزری بورڈ کے چیئرمین کا منصب بھی آپ کے پاس تھا۔ ڈاکٹر صاحب نہایت جفاکش، محنتی، کمیٹڈ اور دل درد مند رکھنے والے محقق، عالم، مفکر، داعی اور فقیہ تھے، اسلامی بینکنگ کے آپ پاکستان میں بانیوں میں شمار ہوتے ہیں، تکافل کا ابتدائی

خاکہ آپ ہی کا تشکیل کردہ ہے جس پر پاکستان سے پہلے بعض عرب ممالک میں عمل ہوا۔ ڈاکٹر محمود احمد غازی کا 26 ستمبر 2010ء کو انتقال ہوا۔

### کتاب کا تعارف

زیر تبصرہ کتاب "محاضرات قرآنی" محترم ڈاکٹر محمود احمد غازی صاحب □ کی تصنیف ہے۔ جو درحقیقت ان کے ان دروس اور لیکچرز پر مشتمل ہے جو انہوں نے راولپنڈی اور اسلام آباد میں درس قرآن کے حلقات سے وابستہ مدرسات قرآن کے سامنے پیش کئے۔ یہ محاضرات قرآنیات پر دیے گئے بارہ خطبات کا مجموعہ ہے جن کی ترتیب کچھ یوں ہے:

خطبہ اول: تدریس قرآن مجید: ایک منہاجی جائزہ

خطبہ دوم: قرآن مجید: ایک عمومی تعارف

خطبہ سوم: تاریخ نزول قرآن مجید

خطبہ چہارم: جمع و تدوین قرآن مجید

خطبہ پنجم: علم تفسیر: ایک تعارف

خطبہ ششم: تاریخ اسلام کے چند عظیم مفسرین

خطبہ ہفتم: مفسرین قرآن کے تفسیری مناہج

خطبہ ہشتم: اعجاز القرآن

خطبہ نہم: علوم القرآن

خطبہ دہم: نظم قرآن اور اسلوب قرآن

خطبہ یازدہم: قرآن مجید کا موضوع اور اس کے اہم مضامین

خطبہ دوازدہم: تدریس قرآن مجید: دور جدید کی ضروریات اور تقاضے

محاضرات قرآنی اس لحاظ سے بڑی خصوصیت کے حامل ہیں کہ اس میں قرآنیات کے حوالے سے تقریباً تمام موضوعات کا احاطہ کرنے اور طویل و دقیق موضوعات کو مختصر اور عام فہم انداز میں پیش کرنے کی کوشش کی گئی ہے اور بڑی حد تک ڈاکٹر صاحب کو اس کوشش میں کامیابی بھی حاصل ہوئی ہے۔ یہی وجہ ہے کہ جہاں محاضرات قرآنی کا مطالعہ ایک عام قاری کو دوسری بہت سی کتب سے مستغنی کرتا اور ایک محقق کے علمی سفر کے لیے راہ ہموار کرتا ہے، وہاں ڈاکٹر صاحب کے علمی مقام و مرتبہ کو بھی اجاگر کرتا ہے۔ جہاں یہ محاضرات ایک ادیب کے لیے ادب کی چاشنی اور ایک محقق کے لیے تحقیقی راہنمائی لیے ہوئے ہیں،

وہیں ایک مدرس کے لیے انداز تدریس کا سامان بھی فراہم کرتے ہیں۔ ان کی سب سے اہم خوبی یہ ہے کہ ایک عام قاری بھی ان کے مطالعہ کے دوران میں کسی قسم کا نقل اور بوجھ محسوس نہیں کرتا۔

علم اسباب نزول پر اور بھی بہت کتابیں تالیف کی گئیں ہیں، جن میں سے چند ایک درج ذیل ہیں:

- 1- اسباب النزول: شیخ الحدیث علی بن المدینی رحمہ اللہ (المتوفی: ۲۳۴ھ) کی تالیف ہے۔ علی بن مدینی رحمہ اللہ ہی وہ پہلے شخص ہیں، جنہوں نے اس موضوع پر کتاب تصنیف کی۔
- 2- اسباب النزول: اس کے سوا جزا ہیں، جو شیخ عبدالرحمن بن محمد فطیس معروف بہ مطرف اندلسی رحمہ اللہ (المتوفی: 402ھ) رحمہ اللہ کی تالیف ہے۔ ابونصر سیف الدین احمد بن اسبر تلمیذی رحمہ اللہ نے اس کا فارسی میں ترجمہ لکھا ہے۔
- 3- اسباب النزول: شیخ ابوالحسن علی بن احمد واحدی مفسر رحمہ اللہ (المتوفی: ۴۷۸ھ) کی تالیف ہے۔ اس موضوع کی مصنفات میں سب سے زیادہ مشہور تصنیف ہے۔ اس کا آغاز یوں ہوتا ہے: ”الحمد لله لکرم الوہاب۔۔۔“ شیخ برہان الدین ابراہیم بن عمر جعبری رحمہ اللہ (المتوفی: ۷۳۲ھ) رحمہ اللہ نے اس کا اختصار کیا ہے۔ انہوں نے اس میں موجود روایات کی سندوں کو حذف کر دیا اور اس میں کسی چیز کا اضافہ نہیں کیا۔
- 4- اسباب النزول: ابوالفرج عبدالرحمن بن علی بن الجوزی البغدادی رحمہ اللہ کی تالیف ہے۔
- 5- اسباب النزول: شیخ حافظ شہاب الدین احمد بن علی بن حجر عسقلانی (المتوفی: 752ھ) رحمہ اللہ کی تالیف ہے، لیکن اس کا مسودہ میضے میں منتقل نہیں ہو سکا۔
- 6- اسباب النزول: شیخ ابو جعفر محمد بن علی بن شعیب المازندرانی رحمہ اللہ (المتوفی: ۵۸۸ھ) کی تالیف ہے۔
- 7- الاستغناء بالقرآن: یہ حافظ زین الدین عبدالرحمن بن احمد معروف بابن رجب حنبلی بغدادی (المتوفی: ۷۹۵ھ) رحمہ اللہ کی تالیف ہے۔
- 8- الاستغناء فی التفسیر: اس کی ایک سو جلدیں ہیں۔ یہ شیخ ابو بکر محمد بن علی بن احمد افوی (المتوفی: ۳۰۸ھ) رحمہ اللہ کی تالیف ہے۔
- 9- اسماء القرآن الکریم: شیخ امام حافظ شمس الدین محمد بن ابی بکر بن ایوب درعی معروف بابن القیم جوزی حنبلی (المتوفی: ۷۵۱ھ) کی تالیف ہے۔
- 10- اسماء من نزل فیہم القرآن: یہ شیخ اسماعیل الضریر رحمہ اللہ کی تالیف ہے۔

- 11- الأسئلۃ فی البسملة: برہان الدین ابراہیم بن محمد القباقری رحمہ اللہ (المتوفی فی حدود ۸۰۵ھ) کی تالیف ہے۔
- 12- أسئلۃ الامام: یوسف بن الدمشقی رحمہ اللہ (المتوفی: ۱۰۵۵ھ) کی تفسیر و حدیث وغیرہ سے متعلق تالیف ہے۔

## Bibliography

1. Ibn Sa'd, Abū 'Abd Allāh Muḥammad bin Sa'd bin Manī' al-Hāshimī (d. 230 AH), al-Ṭabaqāt al-Kubrā, Taḥqīq: Muḥammad 'Abd al-Qādir 'Aṭā, (Bayrūt: Dār al-Kutub al-'Ilmiyah, 1410 AH/1990 CE), vol. 2, p. 147
2. Ibn 'Āshūr, Muḥammad Ṭāhir bin 'Āshūr (1879-1973 CE), al-Tahrīr wa al-Tanwīr, (Bayrūt: Dār al-Tūnisīyah, 2002 CE)
3. Ibn Kathīr, Abū al-Fidā', Ismā'il bin 'Umar bin Kathīr bin Ḍaw' bin Dar' al-Qurashī al-Ḥaṣlī al-Buṣrawī al-Dimashqī al-Shāfi'i (d. 774 AH), Tafsīr Ibn Kathīr, (Bayrūt: Dār Ibn Kathīr, 2004 CE)
4. Abū al-Ḥasan 'Alī bin Aḥmad bin Muḥammad bin 'Alī al-Wāḥidī al-Nishāpūrī al-Shāfi'i (d. 468 AH), Asbāb al-Nuzūl, Qadīmī Kitāb Khānah, Ārām Bāgh, Karāchī, s.n.
5. 'Abd al-Raḥmān bin Abī Bakr Jalāl al-Dīn al-Suyūṭī, Ma'ālīm al-'Ulūm al-Islāmīyah, (Dimashq: Dār al-Qalam, al-Ṭab'ah al-Ūlā, 1996 CE)
6. Muḥammad bin Ismā'il al-Bukhārī, al-Jāmi' al-Ṣaḥīḥ, Dār al-Salām, al-Riyāḍ, Ṭab'ah Thānīyah, 1999 CE
7. Shāh Walī Allāh al-Dihlawī, al-Fawz al-Kabīr fī Uṣūl al-Tafsīr, (Arabī Tarjumah), Qadīmī Kitāb Khānah, Ārām Bāgh, Karāchī, s.n.
8. Shams al-Dīn al-Dhahabī, Tadhkirah al-Ḥuffāz, Maṭba'ah Majlis Dā'irah al-Ma'ārif al-'Uthmānīyah, Ḥaydarābād al-Dakkan al-Hind, 1377 AH/1958 CE, 4:1508
9. Muḥammad 'Abd al-'Azīm al-Shaykh, Manāhil al-'Irfān fī 'Ulūm al-Qur'ān, Taḥqīq: Fawwāz Aḥmad Zamrī, Dār al-Kitāb al-'Arabī, Bayrūt, Ṭab'ah Rābi'ah, 1423 AH/2002 CE
10. Abū 'Abd Allāh Muḥammad bin 'Abd al-Bāqī al-Zurqānī (1055-1122 AH/1645-1710 CE), Manāhil al-'Irfān, (Bayrūt Lubnān: Dār Ṣādir, al-Ṭab'ah al-Ūlā, 2001 CE)
11. al-Zurkashī, Badr al-Dīn, al-Burhān fī 'Ulūm al-Qur'ān, Taḥqīq: Muṣṭafā 'Abd al-Qādir 'Aṭā, Dār al-Kutub al-'Ilmiyah, Bayrūt, Ṭab'ah Ūlā, 1428 AH/2007 CE

Here is the English roman transliteration of the Arabic text using the specific words you provided:



1. al-Shātibī, Abū Ishāq, Ibrāhīm bin Mūsā, al-Imām al-Aṣūlī, al-Muwāfaqāt fī Uṣūl al-Sharī'ah, Dār al-Ḥadīth al-Qāhirah, 1427 AH/2006 CE
2. Shashmāhī, 'Ulūm al-Qur'ān, 'Alī Gharh, Khāṣṣī Ashā'ah, Qur'ānī 'Ulūm bis-Wisūyīn Ṣadī mein, Seminār Numbur, Janwarī, Disambir 2004-2005 CE
3. Muḥammad bin 'Alī, al-Badr al-Ṭālī' bi-Maḥāsin min ba'd al-Qarn al-Sābi', Maṭba'ah al-Sa'ādah al-Qāhirah, al-Ṭab'ah al-Ūlā, 1348 AH
4. 'Abd al-Qādir bin Shaykh bin 'Abd Allāh al-Ḥusaynī, al-Ḥaḍramī, al-Yamanī al-Hindī (1038 AH), al-Nūr al-Ṣāfir 'an Akhbār al-Qarn al-'Āshir, (Bayrūt Lubnān: Dār Ṣādir, al-Ṭab'ah al-Ūlā, 2001 CE)